

د ټولنی علم

د ارواښاد استاد الفت د نا چاپ شوي آثارو څخه:

مؤلف: زکریا احمد «رشدی»

مترجم: گل پاچا «الفت»

د مضمونو فهرست

مخ	سر ليک	مخ	سر ليک
۲۰-۱۹	علم النفس	۱	د متـرجم مقدمـه
۲۰	خاطر	۱	لمړی باب د اجتماع علم
۲۱-۲۰	د عقل دروزلولاری	۲-۱	د اجتماع ماده او موضوع
۲۲-۲۱	د عقل وده او اقسام	۳	د انساني اجتماع تاریخ
۲۳-۲۲	د بدن روزل	۴	اجتماعی تطـور
۲۳	بدنی ورزش او ریاضت	۴-۵	له طبیعي تاریخ سره د ټولني د علم اړه
۲۵-۲۳	خپل اولاد څنگه وروزو	۵	انسان او معدن
۲۶	کورنی اجتماع	۶	انسان او نباتات
۲۷-۲۶	کورنی تعاون او مرسته	۷-۸	انسان او حیوانیت
۲۹-۲۸	دویم باب: د اجتماع روح	۸-۹	د اقلیم د آب و هوای تاثیر په روحیانو
۳۱-۳۰	ملت څه شی دی	۹	کښی
۳۳-۳۲	دریم باب: حکومت	۹	معدن اقلیمونه
۳۵-۳۳	د حکومت وظیفه	۹	سـرې مخکـې
۳۶	د حکومت په باب کښی د پخوانیو نظریه	۹-۱۰	تـاوده اقلیمونه
۳۷-۳۶	د حکومت په باب کښی د پخوانیو مصریانو نظریه	۱۱	انسانې ټولني
۳۹-۳۸	کښی	۱۱-۱۲	کورنی ژوندون
۴۰	د ملت د مشر صفات	۱۲	ازدواج
۴۱	د عربو په نزد د مملکت	۱۲-۱۳	ازدواج او اجتماعي ټولنه
۴۱	ارکان	۱۳	د کوزدې کال او وخت
۴۲-۴۱	رعیت	۱۴	د کور سرشته (تدبیر منزل)
۴۲	عمرانات او آبادی	۱۴	د انسان سیاست له بنځې سره
۴۳	تدبیر	۱۵	د انسان سیاست له اولاد سره
		۱۵-۱۶	د انسان سیاست له خپلو خدمتکارانو
		۱۷	سـره
		۱۷-۱۸	کورنی نیکبختی
		۱۸	لمړی تربیه
		۱۸	تربیوي مـذاهب
		۱۸-۱۹	د تربیې نبتی او هغه شیان چه پر تربیه
			کښی اثر کوی

د مترجم مقدمه

انسان نشی کولی چه لکه نور حیوانات خپل ټول احتیاجات یوازی ترسره کړي او د بل له مرستی څخه ځان مستغنی وکړي، ځکه چه له یوې خوا د ده بدنی او جسمی حال چه د دنیا د سپرو او تودو هیڅ طاقت او توان نلري، بی له نازکو او مناسبو خورو بل شی ژوولی او هضمولی نشی او له بلی خوا د ده زیات ضروریات چه له حسابو وتلی دی دی مجبوروی چه له نورو سره لاس یو کړی، او یو د بل دپاره زیار وکاری، نو لکه څنکه چه انسان فطرتاً بل ته اړ دی همدارنگه طبعاً ټولنی او اجتماع ته هم محتاج دی چه ځان ځانی او انفرادی حیات ته هیڅکله زړه نشی بڼه کولی د همدې لامله انسان ته مدنی بالطبع یعنی د اجتماع غوښتونکی ویل کېږی. برسېره پدې چه د انسان مادی حیات او جسمی احتیاجات یې د نورو له مرستې سرته نه رسېږی معنوی او عقلي ژوندون یې هم اجتماع او تمدن ته اړ دی، پدې هر څوک پوهېږی چه که انسان له اول وخته په یوه ځای کېښی یوازی پاتی شی، او د نورو له صحبتو استفاده ونکړی هغه که څه هم صورتاً انسان وی مگر د انسانیت معنوی فضایل به هیڅ نلري، نو د اجتماع ضرورت او د علم اجتماع اهمیت له همدې منل شوی حقیقت څخه ډېر بڼه معلومېږی ځکه چه د هر علم اهمیت د موضوع په اعتبار پېژندل کېږی.

د همدې لامله په اوسنی ژوند کېښی ما د پښتنو دپاره د دغه مهم علم معلومات مفید وگڼل او دغه کوچني کتاب می په پښتو ژبه ترجمه او خپلو وروڼو ته وړاندی کړ.

لمړی باب د اجتماع علم

د اجتماع علم د اجتماعي هیئت (ټولني) په نفسي حالت او صورت کښي بحث او څېړنه کوي لکه چه علامه گوستاولوبون د روح الاجتماع او سر تطور الامم مؤلف ئې هم همدغه شان تعريف کوي، نو هر کله چه د جماعت نفسي صورت او حالت د افرادو له نفسي صورت او حالت څخه جوړېږي بايد د شخص نفسي صورت او بشري ذاتيت تحليل شي ترڅو چه د جماعت نفسي صورت واضح او څرگند شي. دا خبره هم بايد ښکاره شي چه فرد او جماعت دواړه يو د بل په نفسي صورت او روح کښي اغېزه او تاثير کوي.

بارت، د المان اجتماعي عالم وايي: هر تغير چه په يوه جامعه کښي پېښېږي هغه تغير په کورنيو او د افرادو په روح کښي نور تغيرات پيدا کوي نو بايد اجتماعي عالم پدې څو شيانو کښي غور او دقت وکړي:

لمړی- د افرادو روحي علايق

دوهم - د فرد او د جماعت يو له بله روحي اثر او د هغې اندازه

درېم - څه شي چه د دې دوو روحي اغېزو له مدافعي او مقابلي څخه پيدا کېږي

څلورم - هغه ذاتي او خارجي عوامل چه د فرد په پيدايښت او د اجتماع په تطور کښي عمل کوي، نو معلومه شوه چه د جماعت په روح کښي بحث او څېړنه د علم اجتماع وظيفه ده.

د علم اجتماع ماده او موضوع

هر کله چه د طبعي انسان تاريخ د علم اجتماع ماده ده نو بايد د انسان په اصل باندې لږ څه بحث وشي چه آيا دا ټول انساني طوايف سره له دومره زياته تفاوته چه يو له بله ئې لري له يوه اصله (ادم^ع) او حوا) څخه پيدا شوي دي او که هره طایفه ځانته بېل بېل اصل لري.

بله دا چه آيا انسان اول ځل په همدغه صورت پيدا شویدی او که دودی او ارتقا په اصولو د انسانیت درجی ته رسېدلی دی.

دا يو لوی بحث دی چه مونږ ئې دلته د اجمال او اختصار په صورت راوړو، څه بحثونه چه پدې موضوع کښي شویدی پدې دري مذهبو کښي خلاصه کېږي.

اول: انسان د تصادف په طور بی له دې چه د چا اراده پکښی دخل ولری پیدا شوی دی چه د طبیعت مخلوق ورته ویل کېږی.

دوهم: انسان د پاک خدای په اراده اول حل په همدغه شکل او صورت پیدا شوی دی. دریم: انسان لمړی حل په یو بل صورت پیدا شوی او وروسته ئې انسانی حالت ته ترقی کېږده.

د اول مذهب طرفداران دا گمان کوی چه انسان اول حل په یوه کلك غلاف (پوښ) کېښی په بحر کېښی پیدا شوی چه د رودلو (امتصاص) په واسطه ئې غذا موندله څه موده وروسته له غلافه وتلی دی چه بیائې غذا د خپلو اعضاو په واسطه ترخولې کولی شوه.

دوهم مذهب چه زمونږ دینی عقیده او صحیح مذهب دی د دې مذهب طرفداران وایی چه په زرگونو کلونه زمونږ له نظره تېره شوه چه انسان بلکه هر حیوان په خپل صورت پاتی دی او هېڅ تغیر پکښی نه دی پېښ شوی او نه د نشو او ارتقا آثار په کومه نوعه کېښی لیدلی شوی دی نو معلومه شوه چه انسان له ابتدا څخه په همدغه صورت پیدا شوی دی او که داسی نه وای نور تغیرات به هم مونږ لیدلی و، ددې مذهب له مشهورو طرفدارانو څخه چه یوازی په علمی نظر دې موضوع ته گوری او دینی عقیدې ته پکښی دخل نه ورکوی بوفون، فلورنس، کاترفاج د فرانسی او داسی نور دی چه دې نظریی ته علمی رنک ورکوی. بوفون د تاریخ طبیعی په بحث کېښی وایی: د اروپا سپین رنکی انسان او د افریقې توربخن انسان او د امریکی سوربخن انسان د یوه اصل لرونکی دی چه د خپل اقلیم او وطن په رنک رنک شوی دی، دی پدې قول د هغو کسانو نظریه ردوی چه هغوی د خپرو او رنګونو تفاوت د اصل د تعدد دلیل گڼی.

د دریم مذهب خاوندان د خپلی مدعا دپاره داسی دلیل نلری، چه د سړی زړه ته ولویږی دوی د انسان او بیرو په منخ کېښی په یوه سلسله قایل دی چه تر اوسه ئې نه ده پیدا کړی ا د ډېری زمانې تېرېدو ته منتظر دی. تر دې حایه یو لنډ او مختصر بحث د انسان په اصل باندی وشو، که مونږ د انسان په ماهیت کېښی بحث وکړو نو له خپلی موضوع څخه به نورو فلسفی بحثونو ته واوزو. هر کله چه د علم اجتماع موضوع انسانی اجتماع ده نو باید د انسان په خواهشاتو او د عمرانی پیشرفتونو په اسبابو او نورو اجتماعی مسایلو باندی لکه د کورنیو، کلو او حکومتونو په پیدا کیدو بحث وشی.

د انساني اجتماع تاريخ

که هر څومره پلټنه وکړو دا نه معلومېږي چه انساني اجتماع له څه وخته شروع کېږي او د دې بڼه نياکي په کوم وخت کېږي ايسودل شویدی، ځکه چه هر څه چه د تاريخ پانډو قيد کېږي دی هغه د بشري جمعيت مېوه ده چه تر اجتماع وروسته پيدا شوېده او د اجتماع نيولې له اولني انسان سره چه د ځمکي په مخ پيدا شویدی سمی پيدا شوی او تر دې وخته رسېدلی دی، ځکه چه انسان په اول وخت کېږي خپل احتياج يوې ملګري (بښځي) ته حس کېږي او له انفراديت ځنی بېزار شویدی او همدغه احساس د علم اجتماع اساس او بنياد دی چه د تاريخ له زمانې څخه پخوا ايسودل شوی دی، نو معلومه شوه چه دا علم يو نوی شی نه دی چه له دې اوسني مدنيت څخه پيدا شوی وی او د دې قرن مولود وکېل شی، د همدغه احتياج په اثر چه انسان اول اجتماع ته او وروسته د دارونکو څاروو له ډاره څمځو، غارونو او داسی نورو ته حس کېږي تاريخي عصر پيدا شوی او د انسان عمراني تقدم او عملي کارنامې په مختلفو بلادو کېږي لکه: فارس، کله، مصر، روما کېږي ليدل شوی دی، دا هغه وخت دی چه د انساني جمعيت فطري ذکاوت ډگر ته وتلی او د تاريخ دپاره د بحث موضوع پيدا شوېده نو ويلي شو چه د علم اجتماع قواعد په زرگونو کلو له ميلاده مخکېږي وضع شویدی. کوم مترقي ملتونه لکه: هند، فارس، چين، يونان چه د ترقي هسک بام ته ختلی و او تاريخ د دوی عظمت او لوی شان د تعجب په طور بيانوی دا يو تصادفي امر نه و بلکه د دوی معارف او حکومتی سياست د اجتماع په صحيح او پايدار اساس باندی قايم و.

همدارنگه مصر چه پنځه زره کاله له ميلاده مخکېږي د دنيا بنایسته باغ او د علم و عرفان عالی مدرسه وه چه په حکمت کېږي لکه افلاطون او سقراط نامدار شاگردان لري دا بی له دېنه چه د دوی اجتماعي قوانین ډېر متين او صحيح و بل سبب نلری، نو ويلي شو چه د انساني اجتماع تاريخ ډېر پخوانی دی چه د تمدن او عمران د انتقال په سبب له يوه ملته بل ته نقل شوی او تطور ئې پيدا کېږي دی تر څو چه پدی قرنو کېږي اروپا ته رسېدلی او هلته يې قواعد کمال ته رسېدلی دی او دا نه ده معلومه چه دوی به ئې ترڅه وخته پوری وساتلی شی، ځکه چه ملتونه هم لکه افراد زړښت او ځوانی، مرګ او ژوند لری چه انساني تدابير ئې مخه نشی نيولی.

اجتماعی تصور

د هغه ضرورت او احتیاج په اثر کبسی چه ضعیفان ئی د زورورو، د تبری د مدافعې دپاره اتحاد او یووالی ته لری انسانی اجتماع له کورنی-څخه قومیت ته او له قومیته ملیت ته ترقی کړېده، همدارنگه سلطه او واکداری هم رورو زیاته شوې او وروسته ترېنه حکومت تشکیل شوی دی، په اوله کبسی یوازی پلار پخپل اولاد باندی آمریت او حکم درلود، وروسته مشر او رئیس پخپلی کورنی- کبسی واکداری پیدا کړې او پس له هغه ئی په کلی او قبيله کبسی مشرتوب موندلی دی، وروسته چه قبیلې وسعت او پراخوالی موندلی او شعبې پکبسی جوړی شوی دی، سره لدې چه هری شعبی ځانته مشر درلود مگر عمومی مشرتوب د یوه سړی وو چه طبعاً ئی د پادشاهی- حیثیت پیدا کړ. بعضې وایی چه د مور سلطه تر پلار مخکبسی وه، او همدغه سلطه د نورو سلطو منشأ ده په هر صورت چه وی، دا مسلمه او منله شوې خبره ده، چه خاندانې سلطه د نورو سلطو سرچینه ده.

له طبیعی تاریخ سره د ټولنی د علم اړه

هر کله چه طبیعی تاریخ د علم اجتماع او د ملتو د احوالو د پېژندلو دپاره اساس کبل کبړی بنائې پخوا لدېنه چه مور د اجتماع په لمړیو عواملو کبسی بحث وکړو، هغه علاقه چه د اجتماع علم ئی له طبیعی تاریخ سره لری هم لږ څه ښکاره کړو. څنگه چه اوبه او هوا او د یوه اقلیم طبیعی حالت پر معدن، نبات او حیوان اغېزه کوی همدارنگه په انسان کبسی هم ډېره اغېزه لری، نو باید هغه طبیعی عوامل چه د انسان، حیوان، معدن او نبات په پیدایشت کبسی اثر لری ښکاره او ظاهر شی، څوک چه د نباتاتو او حیواناتو له علمه خبر نه وی او د دوی ارتباط ورته نه وی معلوم، بنائې د دې خبری په اورېدو ډېر تعجب وکړی، لیکن باید دوی فکر وکړی چه انسان له څه شی او څنگه پیدا شوی دی؟ ظاهره خو انسان له وینو، غوښو، هډوکو جوړ شوی مگر د ده علاقه له نبات یا معدن او حیوان سره څه شی دی؟ نو انسان لپاره د دې چه د محکمی په کایناتو کبسی خپله رتبه وپېژنی او له حیوان او نبات څخه خپل امتیاز حاصل کړی باید د طبیعی تاریخ څخه برخه ولری. پاک خدای زموږ دپاره امثال بیان کړی او لکه احسن القصص د پیغمبرانو قصې ئی راته کړی دی دا ټول د دې دپاره دی چه مور اجتماعی نظام او د شعبو سیاست ته لاره پیدا کړو، او د اجتماعی حیات دپاره ترېنه قانونی درسونه واخلو. پیغمبرانو هم د دې دپاره چه د بشری او حیوانی نفسونو په منځ کبسی مناسبت او مشابهت لیده، اول حل ئی د حیواناتو او رمو په ساتنه او تربیه شروع کړېده او وروسته

ئې د انسانانو تربیې ته ملاتړلې، دوی پدې پوهېدلی دي چه په بعضی نفسو کښی غضب او په بعضو کښی حلم وی، بعضی قوی او بعضی ضعیف وی، نو د هر چا حق ئې پېژندلی او ساتلی دی.

بنائې چه انسان د حیوان او نبات طبیعت او د کانو خواص وپېژنی ترڅو چه داجتماعی هیئت خدمت وکړی شی، او پدې پوه شی چه د موالید ثلاثه (حیوان، نبات، جماد) حال له انسانی نظام سره تطبیق کپړی، او د ملت د طبقاتو اخلاق له ارضی کایناتو سره اړه او علاقه لری.

انسان او معدن

معدنیات هغه اجسام دي چه تر حُمکی لاندی بخارو او لوکیو څخه پیدا شوی او له مختلفو اقسامو ځنی جوړ شوی دی. د اجسام د ترکیب په اعتبار بعضی قوی او بعضی ضعیف وی، بعضی اوردوالی او پلن والی قبلوی او بعضی د دې صلاحیت نلری، انسان هم لکه معدن چه له آبی بخارو ځنی پیدا کپړی له اوبو څخه پیدا کپړی او د قوت او ضعف، شرافت او خساست، رفعت او ټیټوالی په اعتبار د مور او پلار له حاله سره سم او موافق وی نو هغه انسان چه تهذیب قبلوی لکه هغه معدنی شی دی چه هر صورت قبلوی او زرگر یا پښ ترېنه هر څه جوړوی او حکما لکه هغه قیمتی کانی داسی دی چه په کانو کښی پیدا کپړی.

کومی د پوخوالی دورې چه تر حُمکی لاندی د حرارت او رطوبت په سبب کان باندي تېرپړی، له هغو دورو سره مشابهت لری چه د انسان په نطفه باندي په رحم کښی تېرپړی، او غوښه، وازده، هډوکی ترېنه جوړپړی، پس له هغه چه انسان له مورې پیدا کپړی نو کومی دورې چه په کوچنی باندي د روزنی په وخت کښی راځی، او مختلف احوال لکه روغتیا، فاروغي، نیکبختی او بدبختی ورته پېښپړی دا لکه هغه تطورات داسی دی چه معدنیاتو ته د کاریکرو او کسبکرو له لاسه رسپړی، او مختلف صورتونه قبلوی!

انسان او نبات

انسان پس له تی رودلو څخه لکه بوټی (نبات) بې له بشپړې ارادې غذا خوری او حرکت کوی نو که غذا ئې طبیعی وی، د بدن په وده او لوېوالی کبسی تاثیر کوی او که روحی وی د عقل او ویستوب په زیاتوالی کبسی صرفیږی پدې وخت کبسی ماشوم د خپل محیط القآت قبلوی او لکه نبات د خپلی کورنی له حاله سره ور پانی او مېوه نیسی.

نو ښه روزنه د کوچنی په حال کبسی هغه تاثیر کوی لکه چه د هوا اعتدال ئې د نباتاتو په نشو و نما کبسی لری، او بده پالنه لکه هغه تاوده بادونه داسی دی چه د نباتاتو د مړاوی والی او وچوالی سبب گززی. نو څوک چه د نباتاتو په روزنه پوهیږی او پدې علم کبسی لاس لری هغه کولی شی چه خپل اولاد لکه یوه ښه بوټی داسی وروزی او ښه نتیجه تربنه واخلي.

غرض دا دی چه د کوچنی روزونکی باید د نباتاتو او حیواناتو له علمه خبر وی، او کومه علاقه چه دا دواړه ئې له انسان سره لری هغه ورته معلومه وی چه د کوچنی په تهذیب او روزه په ښه ډول بری ومومی او د اجتماع علم د کونیه علومو په یوه متین اساس بنا شی، چه مور هم د غرب له ژوندیو ملتو سره د سمی روزنی په اثر کبسی برابر شو. څوک چه د نباتاتو له حاله خبر شی او د نباتاتو مختلف اقسام چه ځنی وابنه وی او بعضی ونی، ورته معلوم شی هغه پوهیږی چه انسانان هم بعضی لکه وابنه پخوا لدېنه چه ونه ځنی جوړه شی د طفولیت په وخت کبسی مری او بعضی لکه ونی کمال ته رسپری، بعضی انسانان لکه میوه داری ونی نفع او ګټه لری او بعضی لکه بی مېوو ونو غوندی بې فایدې وی.

لکه چه بعضی نباتات د لمر په تودوخه او آزاده هوا کبسی وده کوی، او بعضو ته لمر او هوا ضرر رسوی، همدارنګه د انسانانو په ډله کبسی هم بعضی د طبیعی مناظرو په لیدلو او د پاکی او آزادی هوا په تنفس ښه نشو و نما کوی او بعضی لکه هغه بوټی چه په تورتم او تیاره کبسی ښه لوئپری او د لمر په ریا کبسی خرابپری دوی هم په یوه فاسد محیط او تررمی کبسی روغ او جوړ وی او په ښو ځایو او شنو باغو کبسی زړه تنگی کېږی، او هغه شان وده نه کوی!

انسان او حیوانیت

د انسان په وجود کېښی پس له بلوغه شعور او احساس زیات میندل کېږی او ورځ په ورځ خپل احتیاجات ښه خوراک، ښې ښځی، ښه ځای او داسی نورو ته حس کوی، او د خپلو خواهشاتو د اجرا کولو دپاره کوښښ کوی او همدغه شی ته قوه شهویه ویله کېږی.

پدې وخت کېښی چه انسان خپل قد و قامت او ښه صورت په هنداره کېښی وویښی، د کلان کاری آثار پکښی څرگندېږی او ځان ورته لوی سپری ښکاری دا د غضبی قوی آثار دی چه ورځ په ورځ پکښی زیاتېږی. پدې دوو خصلتو (شهوت، غضب) کېښی حیوان له انسان سره شریک دی، نو هر کله چه د ځوانی خواهشات د ده په عقل باندی غالب شی ولمړیو عناصرو آثار او د مور او پلار خویونه پکښی ښکاره کېږی، نو که له لوری او زوروری کورنی څخه وی، لکه هغه ځناور او درنده چه د بل د ښکار غوښی نه خوری، دی هم د بل پس خوردی ته سترگی نه نیسی او دنائت خواته میل نه کوی او که چیری له ټیټی او خسیسی کورنی وی نو په هر قسم دنائت په ممکن وی ځانته خوراک پیدا کوی.

دا قسم انسانان د اشارو له نوعی څخه حسابېږی چه په شرارت کېښی یو له بله تفاوت لری. همدارنگه د شرف خاوندان هم د قوتونو او د هغو عناصرو په اعتبار چه د دوی په روحیاتو کېښی ئې اثر کړی متفاوت دی.

څنگه چه اهلی او کورنی حیوانات بعضی قوی وی، چه درانه درانه بارونه له یوه ځایه بل ځای ته وری، په انسانانو کېښی هم بعضی داسی کسان وی چه سخت او ګران کارونه سرته رسولی شی، او فکری قوت، هیڅ نلری یوازی د علمی قوت خاوندان وی او دا کسان د دې دپاره پیدا شوی وی چه بل څوک ئې په لار بوزی او کار ځنی واخلي.

تر دې ځایه په هغه مناسبت او مقارنت چه د انسان، معدن، نبات او حیوان په منځ کېښی موجود و او د اجتماع د علم لوستونکو ورته ضرورت درلود لږ څه بحث وشو، د یوه ملت قاید ته لازمه ده چه د کایناتو او موجوداتو ټول قوانین له بسیطو عناصرو ځنی نیولې، تر لویو مرکباتو پوری تر نظر لاندی ونیسی.

زمونږ غرض دا نه دی چه ټول خلق دی د طبیعی تاریخ په لوستلو او تطبیقولو باندی مصروف شی ځکه چه دا د قوم د واکدارنو او مشرانو کار دی چه له دې راز معلوماتو ځنی استنباط وکړی او د خپل قوم او وطن دپاره مناسب قوانین او اجتماعی اصول

غوره کړی. او دا خبره هم باید معلومه شی چه مونږ د علم اجتماع متخصصینو ته ډېر
احتیاج لرو.

د اقلیم، اوبو او هوا اغېزه

د قوم په روحياتو کې

لکه چه اوبه او هوا په نباتاتو او حیواناتو کې اغېزه لری همدارنگه په انسانانو کې هم
عقلي او جسمی تاثیر کوی. اجتماعي علماً او هغه سياحان چه په مختلفو هوادونو کې
گرزېدلی دی او د هر ځای د انسانانو خصوصیات ئې په رنگ، شکل کړه وړه کې
لیدلی دی دا حقیقت بې شک او شېبې قبلوی، نو ځکه علامه کوستاولوبون وایی چه که
مور د پخوانیو او اوسنیو ملتو په حال کې غور وکړو او د هر ځای زاړه او نوی مدنیونه
تر نظر لاندی ونیسو، نو د اجتماعونو پدې قول به یقین وکړو، چه د معتدلو اقلیمونو
اوسېدونکی د عقل په اعتبار تر هر چا زیات او په مدنیات کې هم تر نورو وړاندی دی،
لکه چه تاریخ هم د معتدلو مناطقو د تمدن آثار او نفسی صفات لکه همت، ذکاوت او
داسی نور... او د شمالي خواو (یخو منطقو) بی فکری او عدم نشاط او د ډېرو تودو ځایو
سستی او وحشت مور ته ښیئی.

نو اجتماعي علماً د اقلیمو تاثیرات او نور عوامل تر نظر لاندی نیولی دی او د دې
دپاره چه د جماعتو عقلی اندازه وښیئی، بعضې قواعد ئې وضع کړی چه دې بحث ته
علم عمران ویل کېږی، کوم عوامل چه د عمران پوهانو د ملتو د مدنیات او استعداد
دپاره د مقیاس په ډول بیان کړی هغه دا دي.

عوامل او تاثیرات ئې په انسان کې

د اقلیم اعتدال	-	ذکاوت او د ترقی استعداد
د اقلیم برودت (سورتیا)	-	بې عقلی او د ادراک ضعف
د اقلیم حرارت (تودوخه)	-	سستی او د عقل ضعف
زلزلي	-	نا امیدي
د زراعتی محصولاتو زیاتوالی	-	سستی، تنبلی، د ابتکار ضعف
د محصولاتو لږوالی	-	د عزم قوت، او د ذهن انکشاف
د کانو زیاتوالی	-	عملی اقدام، او د اختراع فکر

دا هغه عوامل دی چه عمرانی پوهانو د اقوامو د ترقی او انحطاط دپاره مقیاس مقرر کړی مگر د تودو او سرو زنطقو د انحطاط او ټیټوالي عوامل یو شان او مساوی نه دی ځکه چه مور ته تاریخ، د تودو ملکو مدنیتونه لکه: هند، چین هم رابښی، نو ویلی شو چه د تودوخی زیاتوالي نسبت سرتیا او برودت ته په انحطاط کښی لږ تاثیر لری د همدې لامله بعضی اجتماعيون وایی چه د تودې مخکې خلق د ترقی استعداد لری خو اطمینان او د حاکمانو د لږوئی ورته ضرورت دی.

معتدل اقلیمونه

معتدل اقلیمونه د تودو او سرو ملکو په منځ کښی واقع دی او قسم قسم بوتی پکښی شنه کپړی. د داسی ځایو خلق په کسبو کښی یو له بله مختلف وی. په فلاح کښی تر نورو تکړه په تجارت کښی هوبنیار، په صنعت کښی گړندی اوله همته ډک وی.

سړې مخکې

ساره اقلیمونه چه په شمالی منجمده منطقه کښی واقع دی ځمکه ئې د زراعت دپاره ښه مستعد نه ده نو خلق ئې خپله غذا او ضروریات له بحر څخه مومی او دا حالت طبعاً د دوی د صبر او قناعت موجب گړزی.

تاوده اقلیمونه

تاوده ځایونه چه زراعتی محصولات پکښی ډېر او قسم قسم وی خلق ئې د محصولاتو د زیاتوالي په سبب له احتیاجه خلاص وی، او زیار ایستلو ته نه مجبور پری نو طبعاً عیاش او تنبل وی، دوی یوازی عیش او استراحت غواړی که پردی حاکم ورباندی مقرر وی هم ورته ډېر بد نه ښکاري.

د داسی ځایو د خلقو عزمونه سست، او عقلونه ئې ضعیف وی، د همدې لامله د تودو اقلیمو اوسیدونکو، فاتحینو او استعماریونو ته په ځان باندی لاره ورکړې، او په خپل وطن کښی ئې خلقو ته د فتح او بری میدانونه جوړ کړی دی او په محض حیات قانع شوی وی!

د اقلیم د اوبو او هوا تاثیر یوازی د ملتو په اخلاقو پوری منحصر نه دی په صنایعو او لغاتو کښی هم تاثیر کوی ځکه چه د اقلیم طبیعت او کانونه خلق هغو صنایعو ته وړاندی

کوی چه له هغه اقلیم سره مناسبت لری، او د اختراع او ابتکار فکر هم د محیط له تقاضا سره سم پکښی پیدا کوی، مثلاً دوربښمو صنعت په هغه ملک کښی ترقی کوی، چه د توت ونی پکښی زیاتی وی.

همدارنگه لغات هم د اوبو او هوا په اعتبار د یوه حای له بل حایه فرق کوی، او لهجه هم هرومرو بدلپری، که په یوه وطن کښی یوه ژبه هم وی د یوې علاقې تلفظ له بلې علاقې څخه پېژندل کېری، او لکه چه د افرادو په منځ کښی مباحثه لیده کېری، د فرقو او شعبو په منځکښی هم توپیر او تفاوت وی.

انسانی ټولنی

کوم وخت چه د مشرق پوهانو د علومو اساس اینسود، د سیاست او اجتماع علم ئی هم په نظر کښی نیولی وو، وگورئ! ابونصر فاریابی^۱ له لسو قرنو راهیسی دې خواته توجه کړېده او د خپل کتاب (ارأ اهل المدينة الفاضله) په اخر کښی ئی اجتماعی بحث د خلاصې په ډول راوړی چه مور ئی د انسانی اجتماعاتو اقسام دلته را نقل کوو.

د انسان کمال په اجتماع پوری اړه لری او انسانی اجتماعات بعضی کامل او بعضی غیر کامل وی، کامله اجتماع په درې قسمو - عظمی، وسطی، او صغری وېشله کېږی. عظمی د ټولو ملتو اجتماع ته او وسطی د یوه ملت اجتماع ته چه د دنیا په یوه حصه کښی وی ویل کېږی او صغری دیوه ښار د اوسېدونکو اجتماع ته وایی. غیر کامله اجتماع گانی لکه د یوه کلی یا محلی یا د یوه کاله د اوسېدونکو اجتماع گانی دی، چه د بشری اجتماع اساس بلل کېږی.

هره وره ټولنه د لویې اجتماع خادمه ده، او یوې اجتماع ته هغه وخت اجتماع فاضله ویله کېږی، چه افراد ئی د سعادت په میندلو کښی یو له بله سره مرستی وی او که داسی نه وی نو غیر فاضله ورته وایی.

فاریابی وروسته تر دې بشری اجتماع د بدن د اعضاؤ د اجتماع سره تشبیه کوی او وایی چه یو ملت یا د یوه ښار اوسېدونکی لکه یو بدن داسی دی چه بعضی اعضا پکښی خادم او بعضی مخدوم وی، چه د رتبی په اعتبار یو له بله تفاوت لری، نو لکه چه زړه، دماغ، او د حس او حرکت نور اعضا او غړی ځان ځانته وظایف لری همدارنگه د یوه وطن اوسېدونکی هم هر یو د گونښی کار استعداد لری او هر یو د خپلی رتبی او مقام په اعتبار ځانته حیثیت مومی.

کورنی ژوندون

هر کله چه کورنی د شعبو او قبایلو اصل او اساس دی، نو د هر ملت کورنی چه د علم اجتماع په صحیح اساس باندی جوړی وی، هغه ملت به هر ورو د سیادت او حریت خاوند او د ترقی لرونکی وی، او که داسی نه وی نو په ذلت او خواری به ککړ وی، نو ځکه مور د کورنی او ازدواج په تاریخی دورو او په منزلی امورو کښی بحث کوو.

^۱ ابونصر فاریابی (۲۶۰ - ۳۳۹ هـ) مشهور فیلسوف دی، چه زموږ د وطن په فاریاب کښی زیږیدلی دی. (مترجم)

ازدواج

ازدواج یعنی بنحہ کول یو طبعی امر دی چه د ملتو د مقاصدو او قوانینو په اعتبار تغیر پیدا کوی، او له طبعی صورت څخه شرعی حالت او مفید صورت ته انتقال کوی، نو فلاسفہ ئې یو طبعی امر، او مقنین ئې مدنی تړون گڼی، د دین خاوندان ئې یو مقدس او مسنون کار او د نسل د زیاتوالی دپاره ډېر ضرور او لازم بولی، اجتماعيون او اقتصاديون ئې هم د اجتماع دارمدار او د انتظام او راحت یو لوی سبب شمېری. بعضې خلق لکه یونانیان بنحہ د نارینه یوه حقیره خادمه او شریزه طایفه گڼی چه د تذلیل دپاره ئې په نکاح اخلی، او دا ذهنیت دوی ته له خپلو حکماو پاتی شوی دی مگر څوک چه حقیقت ته رسېدلی دی هغه د بنحو په حق کښی دا قسم ذهنیتونه نلری او په ښه نظر ورته گوری.

ازدواج او اجتماعی ټولنه

که څوک غواړی چه روغ او سلیم العقل افراد او یو قوی نسل د جامعې د خدمت دپاره پیدا کړی باید له مسکراتو او هغو شیانو چه د کېدې د ناروغیو سبب گزری خپل ځان وساتی، ځکه چه اولاد زیات صحی خصایص له خپل پلار او مور ځنی مومی، نو پلار برسېره پدې چه بنائی د ښې روغتیا لرونکی وی ښه تندرسته بنحہ دی هم په نکاح اخلی چه اولاد ئې قوی او صحیح راشی.

که سړی څه قدر ضعیف هم وی که بنحہ قوی او د ښه صحت لرونکی وي، د اولاد په حق کښی د مېړه د ضعف تلافی کولی شی، او که دواړه ضعیف وی نو هېڅ شک نشته چه اولاد به ئې هم ضعیف وی.

دا منله شوې خبره او د وراثت د قانون متقاضی ده، چه اخلاقی او جسمی صفات له پخوانیو څخه وروستنیو ته انتقال کوی نو باید پخوا له ازدواج څخه دا مراعات وشی، چه مېړه او بنحہ له هغو امراضو چه د وراثت په اعتبار راتلونکی نسل ته یا له بنحې ځنی مېړه ته او له مېړه څخه بنحې ته سرایت کوی خلاص وی، نو هر ملت که غواړی چه تر نورو ملتو قوی او د ترقی په لاره کښی وړاندی وی بنائی د دغسی امراضو چه د ازدواج په واسطه سرایت کوی جلوگیری وکړی. څوک چه پدې باب کښی زیاتو معلوماتو ته ضرورت لری هغه باید هغو طبی کتابو ته چه پدې موضوع کښی ډېر تفصیل لری او خورا مفید دی مراجعت وکړی او خپل معلومات کامل کړی.

د کوزدې کال او وخت

څه شی چه د ډېر غور او دقت وړ دی هغه د واده او نکاح وخت دی، ډېر خلق د خپل زوی او لور نکاح ته پخوا له بلوغه اقدام کوی، او بعضی تر ډېرشو کلو بلکه زیات تاخیر کوی نو د دې دپاره چه دا افراط او تفریط له مینځه لیری شی او یو مناسب ټاپی ورته وټاکل شی، اطباؤ پدې موضوع کښی ډېر غور کړی او ویلی ئې دی هر وخت چه هلك او نجلی خپل تناسلی احتیاج حس کړی او بلوغ ته ورسپړی دوه کاله وروسته لدې باید د دوی د ازدواج او نکاح دپاره اقدام وشی، ځکه چه تر دې دمخه برسېره پدې چه دوی دواړه د ازدواجی حیات او کورنی ژوندون په خوند ښه نه پوهپړی، او عمر ئې سره تریخ کېږی تناسلی اعضائې هم د ودی او لویښت انتهائی حد ته نه وی رسیدلی، نو هم دوی ته ضرر رسپړی او هم ئې اولاد ضعیفه کېږی نو پس له بلوغه باید دوه کاله نور هم تاخیر وشی، تر دې زیات تاخیر هم ښه نه دی، ځکه چه تناسلی اعضا بیکاره او مهمل پاتی کېږی او تناسلی قوت ئې ضعیفه کېږی، نو دغه وخت باید د واده دپاره مناسب وگنل شی او هېڅ تقدیم او تاخیر پکښی ونشی.

د بلوغ زمانه د دې لامله چه یو ځای له بل ځایه د آب او هوا، تودوخی او سورتیا په اعتبار فرق کوی تعین نشوه.

د کور سرشته (تدبیر منزل)

شوکه چه د اجتماع علم ته په سر سړی نظر کوری هغه به دا بحث او د ازدواج مسایل او همدارنگه د عابلی د روغتیا خبری د دې کتاب له موضوع ځنی خارجی وگنی مگر که ښه څیر شی او پدې پوه وی چه عایله او کورنی د اجتماع اساس او لمړی حلقه ده، چه رورو زیاته شوې او تر دې حده رسېدلې ده، هغه به مو مقصر وبولی که لدې بحثونو صرف نظر وکړو، او دا بحثونه به پدې موضوع کښې داخل وگنی، نو مور دا بحثونه ضرور گڼو او څه چه بوعلی سینا پدې موضوع کښې لیکلی دی را نقل کوو او د دې دپاره چه خلقو ته دا معلومه شی چه د تدبیر منزل علم د دې عصر له ارمغانونو ځنی نه دی له ډېری مودې پدی خوا، دې علم رواج درلود او موجود و، له «ارشاد القاصد» څخه چه څه دپاسه اوه سوه کاله مخکښی لیکل شوی او پخوانی کتاب دی د دې علم تعریف را اخلو، د دې کتاب مؤلف وایی چه د تدبیر منزل علم د ښځی او مېړه او اولاد او خدمتکارو په مشترک احوال کښې بحث کوي، او فایده ئې د کور انتظام او سرشته ده چه د انسان د سعادت سبب گزری.

د انسان سیاست له ښځی سره

شیخ بوعلی سینا وایی چه صالحه او نیکه ښځه له تر سره په مال کښې شریکه او د کور په کارو کښې ملگري ده، او ښه ښځه هغه ده چه هوښیاره، دینداره، فرمان برداره او امانت گره وی چه له خپل مېړه سره زیات محبت لری او په خدمت کښې ئې صادق و، شنې او زبان بازه نه وی او برسېره پدې د انتظام او تدبیر خاونده وی چه د مېړه لږ مال د ښې سربښې په واسطه زیاتوی او د ښو اخلاقو په سبب د مېړه زړه خوښ ساتی. شیخ د مېړه په سیاست کښې له ښځی سره دا شیان ضرور گڼی.

ځان د ښځی په نظر کښې مهیب او موقر ښودل او ښځه د کاله په کارو مشغولول، دا ځکه چه که مېړه د هیبت خاوند نه وی ښځی ته سپک او معمولی سړی ښکاری او اطاعت ئې په ځان لازم نگنی.

همدارنگه د مېړه وقار هم د ښځی د محبت او دلچسپی سبب گزری، ښځه ئې د خپلې سر لویې موجب کښې او خپل مېړه ته په درنه سترگه کوری، د ښځی مشغولول د کاله په کارو باندی هم یو مهم امر دی چه ښځه له بېځایه ناستی ولاړی منع کوی او له کور سره ئې دلچسپی پیدا کوی.

د انسان سیاست له اولاد سره

شیخ بوعلی سینا وایي چه اولاد په مور او پلار باندی بعضی حقوق لری چه د مور او پلار د توجه وړ دي.

اول باید مور او پلار خپل اولاد ته یو ښه مناسب نوم پیدا کړی او وروسته ورته یوه داسی دایي پیدا کړی چه بی عقله او مرضی نه وی حکه چه د دایي شودی په طفل کښی اثر کوی. هر وخت چه طفل له تی حنی پرېکړ شی باید پخوا لدېنه چه هغه بد بد خوږونه زده کړی ښه ښه خوږونه او ادب وروښودل شی او له بدو کارو حنی ئې کله د تحسین او آفرین په واسطه او کله د ملامتولو او سرزنش په ذریعه وژغوری او هر وخت چه د زده کړی قوت پکښی پیدا شي تر تعلیم لاندی ونيول شی، د کوچنی روزونکی او مربی باید عاقل، متدین او د کوچنیانو په اخلاقی پالنه پوه وی، د وقار او خور بیان لرونکی او د نظافت، سیاست او مروت خاوند وی. هر کله چه کوچنی له دینی او اخلاقی زده کړو څخه فارغ او د لغت د اصولو له زده کولو وزکار شی، باید د یوه مفید صنعت زده کړېته وگمارل شي چه د خپل حیات تامین ورباندی وکړی شی. دا یوه عمومی تربیه ده چه ابن سینا بیان کړېده، خصوصی تربیه باید د هر ملت له خپلو احتیاجاتو او مقتضیاتو سره سمه وی^۱.

د انسان سیاست له خپلو خدمتکارانو سره

د دې دپاره چه د تدبیر منزل او د سیاست د علمو قدامت او پخوانیتوب معلوم شی مور د شیخ بوعلی سینا له بیانه چه پدې موضوع کښی ئې کړی لږ څه را نقل کوو. وگورئ! شیخ دا موضوع څنگه ښه تحلیل کوی او وایي چه خدمتکاران لکه د انسان اعضا او غړی داسی دی چه لکه لاس او پښې او نور اعضا د ده په کارو کښی ښورېږی او کار ورته کوی، که خدمتکاران نه وی انسان مجبور دی چه پخپله خپل کارونه تر سره کړی او داسی کارو ته اقدام وکړی چه د ده شان و شوکت ته صدمه رسوی نو باید سړی باهمته او امین خدمتکاران ځانته غوره کړی او داسی معامله ورسره وکړی چه د هغوی د خوشحالتیا او اخلاص سبب شی او سره لدې باید خپل وقار او هیبت هم د هغوی په

۱ اوس د روزنی او پالنی علم ډېر ارت شوی دی، چه بېل اصول او ځانته مخصصین لری، مور باید د اوسنی علم سره سم د خپل
۲ ملت او پښتنوالی تر سیوری لاندی خپل زمان ورسو (مترجم)

نظر کښې وساتي، ځکه چه د انسان خپل وجاهت او وقار لکه حاجب او دروازه وان د سپرې حرمت او عزت ساتي.

که چيرې له کوم خدمتکار ځنې کوم ناوړه کار څرگند شي بايد سپرې ئې په داسې شان له هغه کاره را وگرزوي، چه د هغه د زړه بد والي سبب نشي او که کوم ډېر بد کار ورڅخه څرگند شي، چه بخښنه ئې د سپرې سياست وړانوي، بنائې له خدمتکارې منفک شي چه د ده بدې او بد اخلاقي نورو ته سرايت ونکړي.

کورنی- نیکبختی

د کورنی- نیکبختی اساس نیکه او صالحه ښځه ده چه د کور اداره په اخلاص او ښه زړه کوی، او د خپل کاله شئون ساتی نو باید هر څوک د جمال حقیقت وپېژنی او ځانته د حقیقی جمال لرونکې ښځه غوره کړی، ځکه چه اکثره اجتماعي نقایص په کورنیو کښی د همدې لامله پېښیږی چه ځلمیان د جمال په پېژندلو کښی غولپېری او هر یو له خپل میل سره سم یو قسم جمال خوښوی، او د هماغه ښایست لرونکې ښځه ټاکي، څوک یوازی د مخ په سپینوالی او سور والی او غټو سترگو او څوک په ښه کړه وړه غولپېری، د روحی او معنوی ښکلی توب هېڅ مراعات نه کوی، بعضی خلق لا د ښځی تمول او معتبری په نظر کښی نیسی او دې ته نه کوری چه دا راز ښځه خپل مېړه ته په ډېره درنه سترگه نه کوری او ډېر انقیاد ورته نه کوی، نو باید ځلمیان دا قسم فکرونه چه اجتماعي نظام وړانوی له خپلو ذهنو وباسی، او په تش ظاهری جمال او جلال ونه غولپېری.

لمړی- تربیه

پدې کښی هېڅ شک نشته چه عایله او کورنی- د کوچنی د روزنی لمړی ځای دی چه دی د کار او عمل او د حیات د جگړو دپاره تکره کوی او د معاشرت او اجتماعي حیات مبادی ورته ښیي.

د کورنی- عادتونه او خوږونه د کوچنی د اخلاقو اساس او لمړی- خښته ده، نو که چیری کوچنی پدې لمړی- مدرسه کښی ښه وروزل شی، البته د خپلی کورنی- او د مور او پلار د خوشحالی- سبب کېږی.

وروکي که څه هم په ظاهره یو ضعیف مخلوق معلومېږی، مگر د یوه ملت په قوت کښی حقیقی او رښتینانی تاثیر لری نو ځکه د اجتماع علما او لوی حکما چه خپل عمرونه د ملت د قوت د اسبابو په څېړنه کښی تېروی د اطفالو د ضعف او د نسل د لږوالی او زیاتوالی په موجباتو ډېر غور او دقت کوی ځکه چه همدغه واړه د بلی ورځی ځوانان او ځلمیان دي.

نو ښائی پدې ځای کښی د میندو د معلوماتو دپاره د اساسی روزنې څه حصه ولیکله شی او ورته معلومه شی چه تربیه په انسان کښی داسی تاثیر کوی لکه چه د باغوان زیار او عمل ئې د باغ د بوټو او ونو په وده کښی کوی، نو لکه چه د باغ بوټی او ونی په نشو و نما کښی د مربی روزلو ته اړتیا لری، نو روزنه د علم اجتماع یوه لویه شعبه ده، چه لویو لویو خلقو لکه نیلسون، روسو فرانسوی او پس له هغه پستالوژی د نولسم قرن او داسی نورو اشخاصو پکښی ښه ښه تالیفونه کړیدی او لکه ابن سینا چه پخپل کتاب (قانون)

کښې ورته یو فصل خاص کړی نورو طبیبانو هم ورته پخپلو کتابو کښې فصلونه مقرر کړيدي.

تربیوی مذاهب

کوم علمی اصول چه د روزنی پوهانو وضع کړیدی درې مذبه ځنی جوړیږي: لمړی: د هلفتیوس فیلسوف مذبه دی وایی وروکی په اوله کښې د هر شی د قبلولو دپاره مستعد وی نو هر کله ئې چه لمړی ځل په مور یا دایی سترگی ونښلی همدغه ئې اول مربی کښل کیږی، چه د حیات لاری وربښی نو بنا پر دې نظریی کوچنی په ښو او بدو نه ستایل کیږی، او لکه یو حیوان د خپل احتیاج او خواهش سره سم حرکت کوی او د نورو تقلید کوی.

دوهم: د ډاکتر غال المانی مذبه – دی او بعضی نور کسان د ټولو نفسی خواهشاتو چینه اعضا او جوارح کښې، او وایی چه که دغه د انسان ناقص وی هغه انسان د معنی په اعتبار هم ناقص وی تربیه پکښې تاثیر نشی کولی.

دریم مذبه: یوه بله ډله چه دا دواړه مذبه افراط او تفریط کښې وایی چه ډېر کوچنی سره لدې چه اعضائې ناقص وی، روزنه ښه اغېزه پرې کوی او ډېر کوچنی بیا سره لدې چه روغتیا او بدن ئې ښه وی هم روزنه پکښې اثر نشی کولی، نو باید طبیعت او تربیت دواړه مؤثر وکښل شی او د دواړو خواوو مراعات وشي، ځکه چه طبیعت انسان ته مختلف او متفاوت قوتونه ورکوی او تربیت همدغه قوتونه د محیط له حال او د کوچنی له میل سره سم عقلی او اخلاقی خواو ته متوجه کوی، نو ویلی شو چه روزنه د اخلاقو او عقلی او مادی قوتو صیقل دی چه دا ټول قوتونه د عمل دپاره مستعد کوی او پخپل وړ محل کښې ئې استعمالوی.

افلاطون وائی، تربیه روح او جسم دواړه هر ممکن کمال او جمال ته رسولی شی. سپنسر وایی، تربیه انسان د پوره معیشت دپاره تیاروی.

د تربیې نېټې او هغه شیان چه پر تربیه کښې اثر کوی

کوم شیان چه د تربیې په اصلاح یا خرابوالی کښې تاثیر کوی هغه دا لاندینی عوامل دي.

- ۱ کور
- ۲ همنشینان او ملکري
- ۳ مکتب او مدرسه
- ۴ فامیل او کورنی

۵ کتابونه او جراید

۶ طبیعت

۷ سیاحت

نظر دې پاسبنيو عواملو ته روزنه درې اصلی دورې او يوه تميمی دوره لری، چه د درو لمړيو دورو آثار پکښی ښکاره کېږی.

۱: مورنی- تربيه چه د ولادت له وخته شروع کېږی او په اوه کلنی- باندي ختمېږی.

۲: اولنی- تربيه چه کوچنی د خپلی مور له لاسه ووخی پلار او د ابتدائي مکاتبو معلمانو ته سپارل کېږی تر څوارلس کلنی- پوری.

۳: ثانوی تربيه چه هلك په عالی مکاتبو کېږی له لویو ښوونکو څخه تحصیل او زده کړه کوی.

۴: تميمی دوره چه پدې وخت کېږی انسان اجتماعی ډگر او د عمل میدان ته داخلېږی، دا دوره د حیات په ختمېدلو باندي تمامېږی او بس.

نو څوک چه له خپل اولاد سره مينه او علاقه لری باید په هره دوره کېږی خپل اولاد ښه وروزی او د عمل په لاره ئې د ملت د مصلحت دپاره روان کړی. د کورنی- تربیې مسئولیت د کورنیو په مشرانو او د اولنی- او ثانوی تربیې مسئولیت پر حکومت او ملت دواړو باندي دی، چه باید داسی مدارس او مکاتب پیدا کړی چه حیاتی علوم پکښی لوستل کېږی.

د دې کتاب موضوع هغه لمړی- تربيه ده چه مورنی- تربيه ورته ویل کېږی. دوهمه او دريمه تربيه د مملکت په داخلی سیاست پوری اړه لری. هر کله چه د تربیې علما علم النفس د تربیې اساس گڼی، او د انسانی جامعې د نفسی حالاتو پېژندل د يوه انسان په نفسیت پېژندلو پوری تعلق لری، لازمه ده چه میندی له علم النفس څخه څه برخه ولری چه د خپلو اولادو طبیعت وپېژنی او استعداد ئې وروزی شی.

علم النفس

څوک چه د غړو او اعضاو له وظایفو خبروي، او دې علم د (فزیولوژی) سره آشنا وی هغه ته د اعضای رئیسو و وظایف، د هضم، د زره ښورېدلو، سږيو ته د هوارسېدل تاثیر چه د انسان په حیات کېږی ئې لری دا ټول کیفیتونه معلوم وی مگر دا پوهنه او دا علم سطحی او قاصر بلل کېږی ځکه چه انسان یوازی د دې ظاهری جسم نوم ندی، انسان د يوه معنوی شی لرونکی هم دی چه هغه د شعور، علم او فکر آله ده او عقل ورته ویل کېږی.

انسان لکه چه د خپل جسم روزنه او تربیه کولی شی د عقل په روزلو او پاللو هم قادر دی چه لمړی حل پخپلو هغو معلوماتو کښی چه د ده عقل ورسره اشنا دی ښه غور او دقت وکړی او وروسته خپل معلومات مرتب او زیات کړی ترڅو چه هغه علم ته چه په عقل کښی بحث کوی او علم النفس ورته وایی ورسپړی. لدې بیانه به معلومه شوې وی چه علم النفس په ټولو نفسی مظاهرو او حرکاتو کښی بحث کوی.

خاطر

یوه ورځ یوه زده کوونکی په امتحان کښی چلول کاوه ښوونکی ورته په قهر شو او یو ساعت ئې له خپل مشغولیت څخه ایسار کړ، او تر قید لاندی ئې ونیو، لږ شنبه وروسته د متعلم رنگ ژیر او بیهوشه شو، شعور ترې لار، او د عقل حرکات ئې بند شوه چه نه ئې څه لیدل او نه ئې څه اورېدل، نو ښوونکی ازادی او خلاصی هوا ته واپست او په مخ ئې ورته سپړې اوبه وشیندلې، پس لدې د متعلم په اعضا او بدن کښی نوی حیات وچلېده او حس پکښی رو رو پیدا شو سترگی ئې بېرته وغړولې، او عقل ئې د خپلو وظایفو په ادا کولو شروع وکړه، په زړه کښی ئې د افکارو سلسلې جوړی شوې او خاطر ئې په هغو شیانو چه د ده په زړه کښی گرزېده مشغول شو. نو د عقل د وظایفو اجرا کولو ته خاطر ویل کېږی.

هره ښځه چه په عقلی امورو پوره نه پوهېږی او تحلیلولې ئې نشی هغه د خپل کوچنی په ذهن کښی څه نشی ځایولی، او نه ئې خاطر او ادراک د ذکاوت او زیرکی درجې ته رسولی شی.

د عقل د روزلو لاری

انسان لکه چه د بل عقل روزی خپل عقل هم روزلی شی. د عقل د روزلو دپاره دوې طریقې دی چه یوېته ظاهری او بلې ته باطنی وایی. باطنی طریقه چه نسبتاً مشکله ده پدې ډول کېږی چه انسان خپل نفس له ځانه جدا وکښی او مراقبت ئې وکړی.

ظاهری طریقه دوه قسمه ده یوېته ملاحظه او بلې ته تجربه ویل کېږی. ملاحظه دېته وایی چه سپړی د نورو عقلونه، د بعضی علاماتو په واسطه ځانته معلوم کړی او بیا هر وخت چه هغه علامات پخپل ځان کښی ووینی اثر ته یې هم ښه ملتفت شی چه بیا د تطبیقاتو په اثر کښی د نورو احوال او هغه شی چه د هغوی په خاطر کښی گزری معلوم کړی شی. دېته فراست وایی چه انسان د دې په واسطه مریض او ضعیف عقلونه هم

روزلی شی، او معلم د خپلو شاگردانو عقلی حرکات هم پرې معلومولی شی. تجربه د عقلی حرکاتو او واقعاتو څخه نتایج اخستل دی.

د عقل وده او اقسام

که میندی د علم النفس څخه معلومات ولری، د خپلو کوچنو په حرکاتو او افکارو پوهیږی، او د خپلو اولادو د مرضو علاج کولی شی.

داسی میندی البته د خپلو زامنو په ذهن کښی شجاعت او د نفس لورتیا ځایوی، او د لویو خلقو په پور کښی ئې دروی. د همدې لامله (مونټینی) وایی چه زموږ د لویو عیبو جراثیم زموږ د طفولیت له زمانې سره متصل دی او زموږ د لویو امورو جلب د میندو او دایې گانو په لاس کښی دی. د عقل د لویست او ودی دپاره څلور مراتب دی، که کوچنی ترسمی روزنی لاندی ونیول شی، عقل ئې په هره مرتبه کښی وده کوی او کنه نو محروم پاتی کیږی، او نوم یې د انسانیت له صفحې بیخی محو کیږی.

لمړۍ مرتبه

کوچنی د خبرو کولو تر وخته: پدې وخت کښی د کوچنی عقل د هر شی د صورت د پېژندلو دپاره مستعد وی، او د شیانو فرق یو له بله تر یوې اندازې پخپل شعور کولی شی، پدې وخت کښی باید د کوچنی له نظره ډېر صورتونه تېر شی، چه دی ورسره آشنا شی.

دوهمه مرتبه

د خبرو کولو له وخته تر بلوغه پوری د عقل دوهمه مرتبه ده چه د تمیز عقل ورته ویل کیږی، د کوچنی عقل پدې وخت کښی د شیانو د تعریف او منافعو تجسس کوی، او غواړی چه په صحیح طو ورته معلوم شی، پدې وخت کښی که طفل هر څومره پوښتنی وکړی ښائی چه ونه تر تل شی، او نه په وهمی صورتو او ډاروونکو خیالاتو ووېرول شی، چه ډار او خوف ئې په زړه کښی ځای ونه نیسی، پدې وخت کښی ښائی چه هر کوچنی ډېر قهر او شدت هم ونشی، چه ورته عادی او بې تاثیرې ښکاره نشی.

دریمه مرتبه

د عقل دریمه مرتبه د کوچنی د بلوغ او ابلوخوالی له وخته شروع کیږی پدې وخت کښی عقل دوې ملکې پیدا کوی چه یوښته د استحصال او بلی ته د استحضار ملکه وایی، پدې دوره کښی عقل د شیانو منځکښې ارتباط او مناسبت لټوی او د هر شی د پېژندلو او د فایده معلومولو دپاره هڅه کوی، نو باید کوچنی ته په همدی وخت کښی ښه اداب او ښه سلوک وښودل شی، او له خپلو ملی دودونو او عاداتو سره آشنا شی، چه

له خپلو ورونو او ملگرو سره په مینه، او له مشرانو سره په احترام سلوک وکړی، او د چا زړه آزار نکړی.

ماشوم پدې وخت کې لکه نیالکې او تربیه لکه اوبه داسې دی، چې نیالکې پرې وده کوی او خوره میوه نیسی.

پوخ سړی هېڅکله خپل خویونه او عادتونه نه پرېږدی، نو ښایي چې سړی خپل اولاد په همدغه وخت کې د ښو خیالی او لطیفو قصو په اورولو ښو ښو کارونه راوړوی، او بې لدېنه چې هغه ته صریح امر ونه وشي، باید د حکایاتو په ذریعه او د ترغیب له لاری ښه ښه خویونه ئې په دماغ حای کړه شي، مگر کومې قصې چې له حقیقته لیرې وي، او وقوعی جنبه نلري، لکه د عفريت يا فانوس سحری او داسې نوري قصې هغه باید سړی د خپل اولاد غور ته ونه رسوی، چې محض اوهام او هغه امیدونه چې نه عملی کېږي د ده په ذهن کې حای ونه نیسي، او لکه بعضې کسان چې د عفريت داپلولو ارمان کوی، او نه ور رسېږي دی هم د دغسې آرزوگانو (چې نه په حیات کې دخیل او نه خارجي وجود لري) په ارمان او سودا کې پاتې نشي، نن د هر قوم پوهان او پیاوړی اشخاص کوبښي کوی چې دا قسم افکار د نوي نسل ذهن ته ونه رسېږي.

څلورمه مرتبه

د عقل څلورمه مرتبه د بلوغ له وخته د حلمیتوب او رشد تر وخته پوری ده، که اولاد په صحیح طور روزل شوی وي، دغه وخت د ده په عقل کې د سعادت آثار ښکاره کېږي او په جامعه کې مسعودانه ژوند کولی شي، پدې وخت کې باید اولاد ته نظری تعلیمونه وشي، او هغه علمونه وروښودل شي چې دی ورته احتیاج لري.

هر کله چې انسان د عقل دا ټول مراتب طی کړي، نو دی په هیئت اجتماعی کې یوه کړندی او کارېگر عضو کېل کېږي، په ښه سلوک د تحسین وړ کړزی، او په بدو کارو ملامتېږي، پدې وخت کې باید انسان د لویو خلقو تاریخ ته رجوع وکړي او د هغوی په احوالو ځان خبر کړي، چې دی هم د هغوی په لار لار شي، او پیروي ئې وکړي.

د بدن روزل

هر کله چې کوچنی پیدا شي او د دنیا هوا پرې ولگېږي قسم قسم حالات پرې راځي، او هر راز عوارض ورته پېښېږي نو ده ته د ولادت له وخته د قوت او رشد تر مهاله ډېر تدابیر په کار دی ترڅو چې دی د ضعف دا ټول مراحل طی کړي، او رشد ته ورسېږي.

نو په میندو لازمه ده چې خپل کوچنی اداره کړي، او په تربیه کې یې له هره حیثه زیار وکاري.

پدې موضوع کېښي طبيبانو او حکماً کافي بحثونه کړي او د کوچني ټول ضروريات ئې له خورا که نيولې تر پوشاک او نظافته پوري دا ټول صحې مسایل ئې بيان کړي دي، نو مور په هماغه بيان اکتفاکوو کنه، د ميندو دپاره به مو څه تفصيل کړي و.

بدني ورزش او رياضت

په جسمي روزنه او روغتيا کېښي بدني ورزشونه او لوبې خورا ډېر اهميت لري، هر طفل ته د ده له بدني قوت او عمر سره مناسب يو قسم ورزش ضرور دی.

شيخ ابن سينا پخپل کتاب (قانون) کېښي د اطفالو او لويو سړيو له حاله سره مناسب راز راز ورزشونه ښودلي دي. کوم ورزشونه چه نن په متمدنو ملکوکېښي جاري دي دا ټول بلکه لا څه زيات زموږ په پخوانيو کتابوکېښي بيان شويدی او د هر اندام د قوت او د وينو د جريان دپاره يو مخصوص ورزش ټاکل شوی دی، لکه چه د خولې او وري ژبي (ژبي) د ورزش دپاره بعضی ثقيل او خفيف آوازونه ايستل او نفس بندول او داسی نور علاجونه ښودل شوی دی چه دا هم په بدني ورزش کېښي حسابېږي.

ابن سينا د دې فصل په خاتمه کېښي وایي چه هر انسان ته د ده د بدني قوت سره مناسب يو قسم ورزش ضرور دی، نو ميندی بايد خپلو اولادو ته يو مناسب ورزش چه عقلي او بدني دواړه قوتونه په تناسب سره زياتوی غوره کړي، چه د ملت دپاره غښتلی افراد شی.

خپل اولاد څنگه وروزو؟

ډېر پلرونه کوبښن کوی چه خپل اولاد مهذب تربيه کړي او د ملت دپاره گړندی اشخاص تقدیم کړي، دوی د دې دپاره هر راز فکرونه کړي او په هره لار چه دوی د خپل مطلب د رسېدلو دپاره وسیله گڼلې تللی دی، مگر کومی نتیجې چه دوی اخستی دي هغه د دوی د خوشحالی سبب ندی گرزېدلی، دوی داسی حَلَمیان میدان ته را ایستلی دی چه د علم او ذکاوت لرونکی دی او د رزق د پیدا کولو مینه لری مگر پدې نه پوهېږي چه له ژونده څنگه استفاده کېږي؟ دا ځکه چه زموږ په وطن کېښي ښوونه او روزنه په اشخاصو کېښي دا طاقت نه پیدا کوی چه د حیات په میدان کېښي منډی ووهلی شی نو له پلرو څخه د اولاد د روزنی په باب کېښي سمه لار ورکه شوېده.

که مور د مترقی ملکوکېښوونو ته نظر وکړ، په روزنه کېښي یوه سمه لار چه زموږ د اولادو سعادت پکېښي دی پیدا کوو، او مور ته دا اطمینان پیدا کېږي چه د رزق د پیدا کولو دپاره ډېری لاری دی که مور د سعی او عمل دروازه وټکوو، او له نوکری ځنی خپل فکر را وگزروو.

مور باید خپل اولاد آزاد تربیه کړو، او دا خیال له دماغه وباسو چه زموږ اولاد زموږ ملک او مال دی لکه چه فی الحال دا عقیده لرو. په متمدنو ملکونو کې خلق له خپلو زامنو سره داسې معامله کوی چه هغوی هم د ځان په شان اشخاص کې، او په کارو کې ئې له ځانه سره شریکوی، چه هغوی هم د ژوندون په کارو او حرکتونو پوره واقف شی، نو زامن ئې هم خپل ځانونه مستقل اشخاص کې، او پخپل نفس پوره اعتماد مومی، چه پخپل مور او پلار هېڅ اتکا نه کوی.

پلار بنائې چه خپل اولاد د مسافری او زیار ایستلو دپاره تربیه کړی صنعتونه او علوم پری زده کړی چه په هر ځای کې گذران وکړی شی، پلار باید خپل زوی ته د شجاعت او اقدام درس وکړی او د زیار، صبر، استقامت او ثبات او ټینکار په روح ئې تربیه کړی، نو دغسې زامن په هر ځای کې گذران کولی شی او په ژوندون کې هغو درجو ته رسېږی چه د دوی زړه ئې غواړی.

زموږ اولادونه پس له کوزدې او واده څخه هم لکه کوچنی داسې وی چه مور پرې وپریږو، او هېڅ کارته ئې نه وړاندی کوو، او له هر شی ئې محروم پریږدو. د متمدنو ملکونو پلرونه خپل اولاد ته لاسي صنعتونه وربښی او هېڅ صنعت ورته حقیر نه ښکاری، د یوې لویې رتبې والا سړی زوی یا فلاح یا تاجر یا د کوم بل صنعت خاوند کېږی، او هېڅ شرف او منزلت ئې نه کمېږی په دغسې تربیت باندی یو ژوندی ملت عمومی سعادت مومی.

مور پخپل وطن کې وینو، څوک چه له یوه ښاره بل ښار ته لاړ شی، د کور خلق ورپسی ژاړی او دی هم پریشانه خوبونه وینی دا ځکه چه دی له خپل پلار او مور هیل شوی دی، او دا ورته ډېر سخت امر معلومېږی په مترقی ممالکونو کې هر څوک د خپل عمل زوی دی، بل پلار یا مور ته اسره نه کوی، په وچه او دریابو کې سفر کوی او د کاله خلق ئې پدې خوشحاله وی چه دی په کسب او معاش پیدا کولو قدرت لری او خپل ژوند اداره کولی شی.

دا راز اشخاص سعادت ته رسېدلی دی او دنیا ورته لکه جنت له خونده ډکه ښکاری، زموږ اولاد نه برسېره پدې چه عادتونه او تربیه ئې وړانه وی د نا امیدۍ او سستی تخم ئې هم په نفسو کې کرل کېږی، او د بعضی الفاظو په اثر کې لکه: قناعت او نور ... چه په یوه بله معنی معرفی شوی دی، د انحطاط او لټۍ لور ته نژدې کېږی، سره لدې چه د اسلام دین مو د همت، عزت او ترقۍ خوا ته بولی، او غواړی چه مسلمانان د مجد او شرف لرونکی وی، ضعیف، بی عزمه او پښه نه وی.

وگورئ! د اسلام او مسلمانانو په مقابل کبسي خومره ملتونه او پادشاهان ذليل شوه ايا دا د قناعت او سستی په اثر کبسي وو او که د کوبښ او عمل نتیجه وه؟ بعضی اشخاص وی چه په خلقو کبسي بدی بدی قصې چه خلق مایوسیت ته را بولی، نشر وی او له عمل ئې راگزوی چه بیا په هر شی کبسي شکوم نیسی، او جد و جهد ته هېخ اهمیت نه ورکوی، که مور پدې پوه شو چه خپل اولاد باید څنکه تربیه کړو، البته زموږ په جامعه کبسي به داسی نشریات بې تاثیره شی خصوصاً که زموږ مؤلفین پدې باب کبسي خپله وظیفه اجرا کړی.

کورنی اجتماع

کوم بحثونه چه په کورنی، ازدواج، روزنه، او تدبیر منزل کبسی وشوه زاید او له موضوع څخه خارج نه دی ځکه چه د کورنی اصلاح په حقیقت کبسی د جامعی اصلاح ده، نو لازمه ده چه د ملت د اصلاح په لیری وسایلو او د ملت په سعادت کبسی فکر وشی او راتلونکی حالت یې په نظر کبسی ونیول شی.

مور وینو چه واره واره ملتونه د حریت او قانونی حیات خوا ته نژدې کبیری. او هغه لوی اجتماعی تطور چه مور ئې په شرق کبسی آثار وینو، پدې مو خبروی چه حریت، مساوات او د ملتو یو شان تحول به په شرق او غرب کبسی عمومیت پیدا کری او ټول به یوی غایې او مقصد ته ورسبیری.

هر ملت که غواړی چه خپل افراد د قانونی ژوندون دپاره تربیه کری هغه باید داسی قوانین مقرر کری چه هره کورنی پدې پوه او مجبوره کری چه مور باید په اصلاحی او ضروری امورو کبسی لکه د ثروت زیاتوالی، د اولاد روزنه، د ازدواج د رسمو او دودونو تعدیل او سمون او داسی نور... یو مجلس ولرو پدې صورت کبسی به د مجلس او کورنی مشر یوازی پخپله رایه کار نه کوی، هر کار به د ده او د کورنی د پوه افرادو په مشوره کبیری، دا راز واره مجلسونه د یوه لوی مجلس چه هغه د مختلفو شعبو او فرقو حرکات اداره کوی اصل او اساس دی.

هغه کوچنی چه پداسی کورنی کبسی لږ لوی شی، او سترگی وغږوی او د دې مجلس بحثونه او د هر چا دلایل واری، نو قانونی فکر او د شوری محبت ئې په زړه کبسی پیدا کبیری، او هر وخت چه ځلمیتوب ته نژدې شی خپل ځان د هغو کارو دپاره چه سبا ورځ یې تر غاړی کبیری تیار وی.

هر کله چه ملتونه اتحاد او ارتباط ته احتیاج لری او په هر کلی او ښار کبسی یوه کورنی له بلی سره روابط لری نو کېدای شی چه د یوه ښار ټولی کورنی په گډه بعضی افراد منتخب او یو داسی مجلس تشکیل کری چه د ټولو د مصلحت او نفع دپاره کار وکری. پدې صورت کبسی هر کلی او ښار خپل اولاد په استقلالی تربیت باندی تربیه کولی شی.

کورنی تعاون او مرسته

کومی کورنی چه د خپل شرف او موجودیت د ساتلو دپاره د شوری او د دغه انتظام قایمولو محبت لری هغه د همدغه فکر په اثر کبسی د (صندوق تعاون) په نامه یو صندوق ټاکی او د هغې کورنی هغه افراد چه د کار او کسب خاوندان وی هره میاشت پکبسی څه پیسې اچوی، چه د عمومی مفاد دپاره د ضرورت په وخت کبسی صرف شی.

دغه راز ملت خپل اقتصادي موجوديت ډېر ښه ساتلي شي، دوی کولی شي چه خپلو افرادو ته لدې صندوق څخه د پور پيسې ورکړي.

هر څومره چه افراد زياتېږي، او دا سلطه وسعت مونده کوی هماغومره د دې تعاون نفع او فايده عامېږي.

غرض دا چه کورنۍ ټولنه د عامې ټولنې اساس دی نو بايد هر ملت د خپلو کورنيو اتحاد او مجد د حریت او شوری په اساس بنا کړي دا د کورنيو او ملتو د ارتباط دپاره يوه لنډه او نژدې لاره ده.

دوهم باب د اجتماع روح

علامه گوستاوبون پخپل کتاب (روح الاجتماع) کښی د اجتماع هغه روح بیانوی چه د اروپا د متعلمینو په نفوسو کښی ئې سرایت کړی او د هغو عواملو په اصل او اساس کښی بحث کوی، چه د جماعتو په پیدا کولو کښی اغېزه لری، دا بحثونه د قام مشرانو او د ملت واکدارانو ته ډېر مفید او ښه دی. ده پدې کتاب کښی هغه اوهام او خیالات چه د اجتماع د روح د پیدا کولو وسایل دی ډېر ښه ښودلی، مگر زموږ غرض پدې عنوان کښی د طبیعی اجتماع روح ده، چه انسانان ئې له وحدت او انفرادیت ځنی د شعبو او قبایلو تشکیل ته رسولی دی، او قومونه ئې سره لدې چه یو له بله لری پراته دی، او د رنگونو، ژبو، دودونو په اعتبار سره ډېر فرق لری د منافعو مبادلې ته تیار کړی دی. علامه مونتسکیو پخپل کتاب (اصول النوامیس و الشرایع) کښی د اجتماع طبیعی قوانین، یا په بل عبارت د بشری اجتماع روح پر څلورو برخو وېشی:

۱- انسان د فطرت په زمانه کښی چه د پېژندنې قوت ئې درلود، او معارف ئې نه درلوده - دی پدې وخت کښی له هر شی ځنی وېرېدی او تښتېدی، هېڅ شی ته به ئې ضرر نه رساوه، دا حال د سلامتی حالت او د انسان لمړی طبیعی قانون و.

۲- انسان هغه وخت چه بعضی ضروریاتو ته خپل احتیاج حس کړ، سره لدې چه خوف او وېره ورسره وه، د قوت د پیدا کولو دپاره ئې زیار شروع کړه، دا د انسان دوهم طبیعی قانون او ناموس دی.

۳- کوم وخت چه خوف او ډار په خلقو غلبه وکړه، نو دوی یو له بله سره نژدې او وصل شوه، او په منځ کښی ئې عواطف پیدا شوه دا دریم طبیعی قانون دی.

۴- انسانان برسېره پدې چه د دوی په مینځکښی عواطف پیدا شوه په پوهنو (معارف) کښی ئې هم برخه واخستله، او اجتماعي ژوندون ته ئې میل پیدا شو. دا هغه طبیعی قوانین دی چه د اجتماع روح ځنی تشکیلېږی.

کوم وخت چه د قبایلو په مینځکښی اختلاف او دښمنی پیدا شوېده، هرو مرو پکښی عابلیوی محبت د ملگری-احترام او مراعات هم و، دا عواطف که څه هم په عایله او قبیله کښی محصور و، مگر د دې په اعتبار چه په لمړی مرتبه کښی همدغه د اجتماع روح وه، لوړ منزلت لری.

کوم وخت چه انسان علوم او معارف ومیندل، د اجتماع احاطه لویه شوه، او طبقات پکښی پیدا شوه، د رزق او کسب او کار لاری زیاتی شولې، او د شریعت او قضا دایرې ارتی شوې.

دا د اجتماع هغه روح او اساس دی چه له پخوا وخته په تاریخی ملتو کښی لیدل شوی دی. نو په هر اجتماعی عصر کښی (چه کمال ته رسېدلی وی) د حرب او مدافعی وسایل لږ څه کم شوی او د حرفت، زراعت، صنعت او رزق پیدا کولو محبت زیات شوی دی او په همدغه وخت کښی لمړی شعوبی تعاون ته او وروسته اجتماعی ملگرتیا ته احتیاج لیدل شوی، او په بشری ټولویو کښی نوی نوی احتیاجات او عمرانی تحولات پیدا شوی، چه پدوی کښی ئې په هماغه اندازه چه په کلو او قبایلو کښی د اجتماع روح ترقی کړېده د حرب او تجاوز روح وژلېده.

ملت خه شی دی؟

کوم افراد چه جنسیت، د مملکت جغرافیائی حدودو، دوی یو له بله سره تړلی وی او برسېره پدې چه دوی په عاداتو، اخلاقو او عمومی صفاتو کښی سره شریک وی تاریخ ئې هم یو وی هغو ته ملت ویل کېږی او د ژبی یو والی هم د ملیت ارکان ټینګوی. د یوه ملت عمومی صفات هغه دی چه د هغه ملت ټولی فرقی او ډلی پکښی شریکی او متحدی وی، او ټول خلق یوه مقصد ته متوجه کوی او فکری او ارادی وحدت پکښی پیدا کوی.

ګوستاولوبون وائی: ماته پخپل سیاحت کښی دا خبره بیخی ښکاره شوه چه هر ملت یو عقلی مزاج لری چه هغه لکه د هغوی تشریحی حواص ثابت او پایدار او له همدغه څخه د ملت افکار، معتقدات، فنون، انتظامات، او شعور پیدا کېږی. د اجتماع پوهانو دا حقیقت بیخی منلی دی چه د یوه ملت ادبی او عقلی صفات د هغه ملت د تېر وخت خلاصه او د نیکو میراث دی او همدغه شی دی چه د یوه ملت روح او خط مشی ورڅخه تشکیلېږی.

لدېنه دا نتیجه اخستله کېږی چه یوه عمومی روح چه د ملت په ټولو افرادو کښی یو شعور او یو فکر پیدا کوی، او ټول افراد یوې خواته بیائی د یوه ملت په امتیاز او بېلوالی کښی لمړی مقام او زیات اهمیت لری، نو همدغه شی د ټولویو او جماعتونو د حرکت کلی ده، چه د افرادو مقدرات هم پکښی پټ پراته دی. د یوه ملت د وحدت او فکری یو والی دپاره ډېر سببونه موجود دی چه د ملت په روح کښی تاثیر لری:

اول دا چه فرد د جامعې په ډاد بعضی داسی کارو ته اقدام کوی چه په انفرادی حالت کښی ئې هېڅلکه نشی کولی، نو دا یو قوت او زوروتوب دی چه فرد ئې د جماعت په لمن کښی مومی، بله دا چه په انسانانو کښی لکه مقناطیسی کیفیت یو نفسی تاثیر شته چه ټول خلق یوه کار ته را کشوی او د حکایت په طور ئې یوه عمل ته وړاندی کوی، دوی پخپل ځان باندی یو قوت او باعث حس کوی مگر نه پوهېږی چه دا قوت له څه شی پیدا شوی دی، همدغه سبب دی چه په یوه فرد باندی د ده خپل ذاتی مصلحت باعث کېږی چه د جماعت د مصلحت دپاره ځان فدا کړی، نو فرد په اجتماعی حالت کښی بعضی داسی صفات پیدا کوی چه هغه د ده له انفرادی حالت سره بیخی مابینت لری، او دا د هغه نفسی تاثیر نتیجه او فایده ده.

ګوستاولوبون پخپل کتاب (سرتطور الامم) کښی وایی: چه په اول نظر سپری ته د یوه ملت د افرادو په صفاتو کښی اختلاف او مابینت معلومېږی مگر چه سپری ښه ځیر شی

پوهېږی چه ټول افراد په عمومي نفسي صفاتو کښي سره شريك دي او دغه نفسي صفات
لکه هغه جسمي صفات چه دا ملت له بل ملت حني بېلوي ثابت او پايدار دي او دغه
صفات پښت پر پښت په منظم ډول نوي کېږي.

دریم باب حکومت

د حکومت د پیدا کېدلو په کیفیت کې د فلاسفه و نظریات مختلف دی. (هوبز انګلیسی) وایی:

چه انسان په اصل یو داسی مخلوق دی چه له هر څه ورته خپل ځان ګران او محبوب دی او هر کار د ځان د فایدې دپاره کوی، مګر سره لدې فطرتاً له ګوشه نیشی او انزا ځنی متنفر دی، نو هر کله چه بشری قبایل هر وخت سره په جګړه اخته وی، او قوی په ضعیف باندی تېر ګامی کوی نو انسان مجبور شوی چه د خپلو همنوعانو یوې طایفې ته ځان نژدې کړی او تر سیوری لاندی ئې خپل حقوق وساتی، نو د همدې په اثر کې حکومت پیدا شو چه یو جماعت د مشترک مفاد او غرض دپاره روان کړی.

ژان ژاک روسو وایی:

انسان فطرتاً مسعود دی او څومره چه بشری نوعه زیاتېری هغومره د دې سعادت صفائی په خړوالی بدلېری، نو هر کله چه انسان ته د حیات په لاره کې هر راز موانع پېښېری چه دی یوازی هغه له خپلی مخی نشی لری کولی، هرو مرو د اجتماع ضرورت حس کوی او مجبورېری چه له جماعت سره د اتفاق عقد وکړی او هر فرد د خپلو حقوقو ساتنه اجتماعي هیئت ته وسپاری، نو بنا پدې نظریه یو عمومي مساوات ضرور دی او حاکمیت هم د حکومت د اجتماعي هیئت حق دی.

اصل حقیقت دا دی چه د حکومت منشا او نظریه یوه ده، او هر لیکونکی په یوه داسی قالب کې اچولېده چه د ده له خواهش سره برابره ده او دی ئې پر خوا دی.

د دې نظریې اصل دا دی چه انسان له انفرادی حالت ځنی وتلی او له خپلو همنوعانو سره پدې متفق شوی دی، چه هر فرد د حکومت اجتماعي هیئت ته تابع وی او اجتماعي هیئت به هم د هر فرد حقوق او مصالح ساتی، د همدې په اثر کې طبیعي قوانین په بشری قوانینو بدل شوه او په افرادو باندی د هیئت اجتماعي له خوا بعضی موجبات مقرر شوه، چه په عوض کې ئې هیئت اجتماعي هم د افرادو حقوق پخپل ځان ومنل او د یوې معاهدې صورت ئې پیدا کړ چه له یوې خوا حقوق او له بلې خوا واجبات رد او بدل شویدی.

څه چه (هوبز) او (روسو) پدې موضوع کې ویلی و، هغه ذکر شوه (لوک) خپله نظریه پداسی شان ښکاره کوی چه په اجتماعي هیئت کې د دوی له خوا پاچا د اجتماعي تړون عاقد دی، چه د افرادو حقوق وساتی.

بعضی کسان دی چه حکومت د خدای پاک له لوری گڼی او وائی چه دا د نن ورځی حکومت د خدای د خلافت روستنی رنگ دی چه په مرور د زمان یی تحول موندلی دی.

بعضی وائی چه د حکومت منشا او مبدا قوت او غلبه ده. نو د حکومت په باب کښی د هر چا نظریه مختلفه ده او هر چا یوه نظریه چه ده ته ښه ښکاره شوېده خلقو ته ښوولې ده. مگر صحیح او معقوله نظریه دا ده چه د پلار کلوۍ سلطه او اقتدار د حکومت منشا او اساس دی چه وروسته ترېنه، هر راز حکومتونه جوړ شوی دی. نو هر ملت هغه شان حکومت قبول کړی دی چه هغه ئې د اوسېدونکو د تعداد، ثروت، او غرایزو سره موافقت او مناسبت لری حکه چه اقلیمونه د حکومت په طرز کښی پوره دخل لری او وضعی قوانین هم له طبیعت او قومی عاداتو ځنی پیدا کپړی. نو ویلی شو چه د تاریخی حکومت منشا د پلار کلوۍ سلطه ده چه وروسته د مشر توب په سلطه بدله شوېده او ورو ورو ئې خپله دایره ارته کړېده او د طبیعی حکومت منشا د جماعتونو احتیاج او اړوالی دی یوه داسی اقتدار ته چه د بعضو تجاوزونو او تېرغامیو چه د نورو په حق باندی کپړی مخه ونیسی، او متجاوز خلق له تېری او تجاوزه را وگرزوی!

د حکومت وظیفه

پدې موضوع کښی بحث کوونکی مختلف نظریات لری، یوه ډله وایی چه فرد تر هغه وخته پوری ترقی نشی کولی ترڅو چه د حریت په میدان کښی په اقتصادی امورو کښی پخپل سر پرې نه ښود شی، پدې صورت کښی نو فرد پخپله ذاتی ترقی کښی بی له خپل همته او خپل فکر او عمل ځنی په بل شی اعتماد نه کوی او ټول قوتونه ئې وده کوی.

د دې کسانو په نزد د حکومت وظیفه د وطن حمایت او د داخلی نظام او امنیت ساتنه ده چه د لښکر په لرلو او حاکمانو او قاضیانو په مقررولو باندی کپړی چه ضروری او لازمی قوانین وضع او معمول شی.

دا کسان وائی چه د دنیا نظام د تنازع للبقا – او بقای اصلح په اساس بنا دی او تجارب هم دا وائی چه باید فرد په اقتصادی امورو کښی پخپل سر پرې ښودل شی. مگر بعضی داسی کارونه شته چه که حکومت پکښی مداخله ونکړی لکه:

د پوستې انتظام، او اجباري تعليم يا د اوسپني لار - نو پوره فايده ورځني نه اخستله کېږي.

ځکه چه دغه اعمال او کارونه چه د عمران او تمدن روح بلل کېږي که افرادو او شرکتونو ته پرېښودل شي نو د سيالي او همچشمي په اثر کېږي له مصلحت او ضرورت ځني زيات اجرا کېږي.

بله دا کوم وخت چه انسان پخپل خصوصي مصلحت مشغول شي نو د اطفالو او ضعيفانو حمايت او د فقيرانو معاونت ته نه ملتفت کېږي، نو ضرور ده چه حکومت په دغسي کارو کېږي مداخلت وکړي.

ځني خلق وايي چه فرد د نورو مرستي او ملگرتيا ته اړ دي او دغه مرسته يې له حکومت څخه د بل چا له لاسه په ښه شان پوره نه ده، نو بايد حکومت ټول اقتصادي امور لکه صنايع او زراعتونه په خپل لاس کېږي ونيسي، ځني فيلسوفان لکه ټولستوي بيا وايي: چه حکومت ته بيخي ضرورت نشته او د مال صرفول د حربي آلاتو او عسکري تنظيم دپاره له صحيح انسانيت سره منافي دي، دي وائي چه حکومت له فطرت او طبيعت ځني مخالف يو شي دي او ملتونه هغه وخت انتهايي سعادت ته رسېږي چه حکومت بيخي د خلقو هېر شي.

دا درې مذهبه، هېڅ يو له افراط او تفريط ځني خالي نه دي او همدغه سبب دي چه خلقو پوره نه دي غوره کړي او اکثره مترقي ملتونو د خپل نظام اساس په معتدل ډول بنا کړي دي، او د حکومت مداخله ئې د افرادو په شئونانو کېږي څومره چه ضرور دي لکه:

د ضعيفانو حمايت، د شفاخانو جوړول، د کسبگرو د مصالحو دپاره قوانين وضع کول، د کرهڼي، تجارت، صنعت د لوړتيا وسايل ټولول، د حمل و نقل بري او بحري وسايل لکه: د اوسپني لار، برېښنا، تلگراف، او د اخلاقو او دين ساتنه او داسي نور تهيه کول قبوله کېږده.

د ټولستوي او فيلسوفانو فکر يو محض خيال دي چه عملي کېږي نشي ځکه چه ټول خلق لکه ټولستوي فيلسوفان کېږي نشي چه هر سړي له تگي، خيانت او شر ځني ځان خلاص کړي شي او صحيح انسانيت په دنيا کېږي وچلېږي.

دا هغه نظريات دي چه اجتماعيونو د حکومت د وظيفي په باب کېږي ښکاره کړي او د حکومت د مداخلې حق يې د خلقو په شئونو کېږي ښکاره کېږي مگر هر حکومت

خأنته له احتياجه سره سم نصب العين او غايه لری چه د هغې په مقتضا کار کوی، او په هر ډول چه قوم او ملت لورېږی، او وطن ودانېږی، لوروی او ودانوی ئې!

د هر ملت سیاسی تربیت د افرادو په نفسیاتو او ذهنیت کښی پوره دخل لری او تعلیمات هم د همدغې تربیتې له مقتضی سره برابروی. کوم ملت چه د هیئت اجتماعی احترام لری د هغه ملت هر فرد بی له یوه قوت او باعث څخه د نورو د حریت احترام ساتی، او هېڅکله خپل حکومت ته د خوف په سترگه نه کوری. بلکه د احترام او خلوص په نظر ورته کوری ځکه چه هغه د سلطنت تاج عیناً د ملت تاج کښی چه پخپل لاس ئې د خپل مشر او پاچا په سر ایښی دی، نو دوی د دغه تاج او خپل قانون پوره احترام لری او همیشه ورته د محبت په سترگه کوری.

هغه کسان چه د پردی حکومت تر لاس لاندی ژوند کوی هغوی ته د حکومت هر ږغ لکه آسمانی ټکه داسی بکاره کیږی او هر کار چه په حکومت پوری ربط لری ورځنی ډډه کوی مگر د ملت د خواخوږی او خپل او ملی حکومت. ښه او سیاسی روزنه دغه راز اوهام محدود کوی او خلق پدې باندي پوهوی، چه هر فرد د حکومت په کارو کښی د معاونت حق لری او د حکومت اشخاص هم دغسی افراد دی لکه دا نور خلق چه د قانون په مقتضی او د ملت په مرضا حکم کوی.

د حکومت په باب کبسي د پخوانيو نظريه

ارسطو وائي که عدل او مساوات وړک او يا ضعيف وي څنگه به يو قوم د سعادت ژوندون وکړي؟ او څنگه به ټيټ جمعيتونه او واړه طوايف نهضت مونده کړي؟ نو د ده په نظريه بايد په هر مملکت کبسي عدل قايم وي او ټول کارونه د حکمت په مقتضا اجرا شي. کونفوشيوس چيني وائي کوم حکومت چه پخپل مملکت کبسي د عدل او کفالت له مخي حکم کوي هغه لکه د قطب ستوري داسي دی چه هميشه ځای په ځای وي او نور ستوري ئي پخوا کبسي خپل ځايونه بدلوي او انتقال کوي.

ملك^۱ شيانغ وايي: د اسمان زوی يا امپراطور د مملکت د خير او فايدې دپاره پيدا شوی او مملکت د امپراطور دپاره نه دی پيدا شوی.

په چين کبسي دا مثل دی چه د ملت محبت پيدا کړه مملکت به پيدا کړي، او که دغه محبت وړک کړي نو مملکت به درڅخه وړک شي.

له (سولون) يوناني څخه پوښتنه وشوه چه کوم مملکت د مدنيت لوري درجي ته رسېدلی دی؟ هغه وويل هغه مملکت چه اهل ئي په ذلت کبسي نه وي او ظلم پرې باندي نه کېږي. بلکه لا د يوه بل قوم په مظلوميت هم نشي راضي کېدی او ورسره داسي مرسته کوي لکه چه هغه ظلم عينا په دوی کېږي.

له (کسري) ځنی پوښتنه وشوه چه کوم پادشاه ښه دی ده وويل: هغه پادشاه ښه دی چه د قهر او غصب په وخت کبسي کریم وي، او پخپله وعده وفا کوي که څه هم لويه وعده وي. ارسطو طاليس ويلي کوم پادشاه چه عدل کوي هغه شجاعت يعنی لښکر ته نه محتاج کېږي.

د حکومت په باب کبسي د پخوانيو مصريانو نظريه

د مصريانو له پخوا وخت ځنی (يعنی پخوا له اسلامه) دا رایه ده چه پادشاه پخپل حکومت او عدل چلولو کبسي شوری ته محتاج دی، چه له خپل حکومت سره هر راز مرسته وکړي چه د همدی لامله علما او حکيمان او د رايي خاوندان د حکومت د امورو د ترتيبولو دپاره مقرر وي، او پخپل سياست او د مشکلاتو په حلولو کبسي په دوی اعتماد کوي.

کله به چه د مصريانو پادشاه مړ شو نو دوی به ئي مړی د قبر په څنگ کبسي کښېښود، خطيبان، او د مجلس شوری اعضا به ودرېدل د ده په ټولو کارو به ئي تبصره کوله، د ده عدل يا ظلم خير يا شر ټول صفات به يی بيانول پس له هغه به د ټول جمعيت رایه د ده

^۱ دا د چينايانو او جاپانيانو عقیده ده چه هغوی خپل امپراطور د اسمان زوی گنی.

په باب کښې غوښتله کېده چه ایا دی په احترام او تعظیم ښخ شی او که په معمولی طور په قبر کښې کېښود شی.

دی پخوانی دود د پادشاهانو په ښه سلوک او عدل کولو کښې ډېر تاثیر درلود، او دوی یې مجبورل چه د اهل رایو په مشوره کار وکړی، د مصر په تاریخ کښې لیدل کېږی چه ډېر فرعونان د ظلم او بد روش په سبب د ملوکیت له القابو محروم شوی دی.

نو د مصر پخوانیو شوراؤ یو حقیقی صورت درلود او یوازی علما او حکیمان او دینی مشران به پکښې نه وو د اقلیمونو او سمتونو نوابان او مشران به هم پکښې شامل وو، چه لدی ټولو څخه به یو عمومی جمعیت تشکیل کېده چه په لویو او مهمو کارو کښې لکه: حرب یا صلح، د قوانینو اړول، د حاکمانو درول یا داسی نورو کارو کښې به دوی پرېکړه کوله څوک چه د مصر پخوانی سیاست او اجتماعی نظام ته مراجعت وکړی هغه ته به د مصر دغه څه مفاخر او معالی چه لری د تعجب وړ ښکاره نشی.

حکومت د اسلام په نظر کبسی

اسلام د خپلو تعلیمونو د انتشار په مرسته په اجتماعیاتو، سیاسیاتو او مدنیتونو کبسی ډېره غوره اغېزه کړېده، لکه چه تاریخ ئې هم په دلچسپي سره ذکر کوی. مگر دلته زموږ غرض دا نه دی چه د اسلامي ملت د تحول سر بیان کړو یا د دوی په هغه صحیح او متین مدنیت چه تر نیمې دنیا پوری ورسېده، څه بحث وکړو، ځکه چه ډېرو انصاف لرونکو مؤرخینو شرقیونو او مستشرقینو دواړو ډلو دا موضوع ښه واضحه کړېده. زموږ غرض یوازی همدغومره دی چه په اسلام کبسی حکومت په کوم اساس ولاړ دی او کومو عواملو د اسلام مدنیت ته تراندلس او چین پوری لاره ورکړه. په اسلام کبسی د حکومت اساس په شوری او د مسلمانانو د جمعیت په رایه بنا دی، په اسلام کبسی خلیفه لکه یو مقید پادشاه داسی دی او کوم قانون چه دی مقید کوی هغه د خدای کتاب او د رسول (ص) اقوال دی. په اسلام کبسی خلافت په میراث له یوه ځنی بل ته نه نقل کېږی. چه له پلروځنی زامنو ته او له زامنو ځنی لمسیانو ته ورسېږی. ځکه چه خلافت په عمومي انتخاب کتل کېږی او د خدای او رسول په اطاعت او عدل ساتل کېږی لکه چه د خلیفه په حق کبسی ویل شوی چه که له عدل او د خدای او رسول له اطاعت څخه یی بلی خواته میل وکړنو ولاړی کړی. او که د خپلو شهواتو په میدان کبسی خپل جلب بیخی خوشی کړی نو معزول یی کړی. نو دا هغه اساسی قواعد دي چه اسلامی حکومت پری قایم دی او همدغه سبب دی چه ملت د حکومت په مقابل کبسی ځان جاهل او بی خبر نه کبسی. او هر فرد دا تصور کوی چه خلیفه هم بشر دی چه کله سهو کېږی او کله حق ته رسېږی نو باید هر مسلم او عالم حاکم ته نصیحت وکړی او ورته وویلی شی چه ته له عدل نه بل لور ته کور شوی یی.

د همدی لامله اجتهاد هم په مجتهدینو یعنو هغو اشخاصو پوری خاص دی چه د عربی لغاتو له اصولو خبر وی او په دینی علومو کبسی بصیرت لری او له قرآن کریم او احادیثو څخه احکام اېستلی او حق او باطل، صحیح او فاسد سره بېلولی شی، خلیفه ګانو ته د محض خلافت په سبب دا حق نه دی ورکړ شوی.

دغه راز عقاید چه په یوه قوم کبسی راسخ او ټینګ شی هغه هېڅکله د هغه چا په مخ کبسی چه دوی د حاکمیت دپاره غوره کړی خپل سر نه ټیتوی تر څو چه هغه د عدل پابند او د خدای او رسول تابع نه وی.

نو په دغه صورت کښې پاچا له خپل ملت سره داسې سلوک کوي لکه چه يو مهربان پلار
ئې له خپلو زامنو سره کوي او ملت هم خليفه او پاچا ته د محبت او احترام په سترگه
گوري نه د خوف او ډار په سترگه.

دغه ود حکومت او ملت لنډ حال په اسلام کښې، وروسته چه عربي سلطه پراخه شوه او
د اسلام لاس شام و عراق، فارس، مصر، طرابلس، تونس، الجزاير او د فرانسې جنوب
غربي لور ته ورسېده نو فيلسوفان او علما د مملکت تنظيمي امورو او قوانينو وضع کولو
ته توجه وکړه او د وزيرانو، مشرانو او ملکي او عسکري مامورينو وظيفې په داسې
شان تعين کړه چه تر اوسه چا پکښې څه ندي ويلي.

د ملت د مشرانو صفات

پدې صفاتو کېنې حکيمانو، سياسيونو او اجتماعيونو ټولو بحث کړی او د مشرتوب دپاره ئې ډېر داسې شرطونه چه د ملت په نفع تمامېږي او مشرتوب ورباندې گټل کېږي ښودلی دی.

پدې موضوع کېنې کومه ښه رایه چه میدان ته راوتلې ده د ابونصر فارابي نظريه ده چه پخپل کتاب (ارأه اهل المدينة الفاضله) کېنې ئې ښکاره کړېده، دی وایي چه د ملت د مشرانو دپاره دا صفات ضرور دی:

- ۱: د عضاوو پوره والی
 - ۲: پوهه او سنجش
 - ۳: د حافظې ښه والی
 - ۴: زړه سوی او عاطفه
 - ۵: فصاحت
 - ۶: د زده کړی (عرفاني) شوق
 - ۷: په شهواتو او خواهشاتو کېنې اعتدال
 - ۸: لور همتی (کبر النفس)
 - ۹: له رښتیا او رښتیا ویونکو سره محبت لرل
 - ۱۰: د دنیا متاع ته په کمه سترگه کتل
 - ۱۱: له عدل او د عدل خاوندانو سره مینه
 - ۱۲: د عزم او ارادې ټینګوالی
- فاریابي د دې شرطونو له بیانې وروسته ویلي دي چه که د دې ټولو صفاتو خاوند پیدا شي نو بیا د ریاست او مشرتوب وړ هغه څوک دی چه پخپل شریعت ټینګ او ښه هوښیار وي او که دغه شرطونه په څو کسو کېنې د تقسیم په ډول وی او دوی ټول پخپل منځکېنې متحد کېږي نو دوی ټول باید مشران او رئیسان وی.
- او هر کله که یو ښار له حکمت څخه حالی شي او دغه شرطونه په رئیسانو کېنې مختل شي د هلاک معرض گزوي.
- ابن خلدون ویلي چه د دغه منصب وړ هغه څوک دی چه دا لاندینی څلور صفتونه لری:
- ۱: علم
 - ۲: عدالت
 - ۳: کفایت
 - ۴: د حواسو سلامتی

د عربو په نزد د مملکت ارکان

د عربو سیاسيونو چه د خپل ملت اصلاح او انتظام، سعادت، امن او عدالت په نظر کښی نیولی، نو د مملکت دپاره ئې خلور رکنه مقرر کړیدی. چه هغه دا دی: ټولواک، رعیت، عدل، تدبیر، چه دغه هر رکن ته په یوه خاصه نظر کوری او بعضی ملحوظات پکښی لټوی.

علامه شهاب الدین چه په سیاسیاتو کښی یو پوه عالم و هغه ویلی دی چه ښه پاچا پر ځان حاکمیت لری او له بدو خواهشاتو ځنی خپل ځان ژغوری او بله دا چه د خپل مملکت له احواله خبر او پخپلو ظایفو کښی جدی وی، د همسایه ممالکو له احواله هم خبر وی او خپل سرحدونه هم په یوه قوی عسکر چه وسله او تو ښه او ذخایر ورسره زیات وی ټینگو دی.

خپل عسکر او منصبداران ښه ساتی او پخپل ملک کښی هر راز مواد پیدا او تعمیرات زیاتوی او خپل رعیت داسی کښی لکه زامن او وروڼه، او هر کله ئې د لورتیا، او سمون او بدایي او ښکړو په فکر کښی وی!

رعیت

رعیت چه په څو قسمونو لکه: د کلو اوسېدونکی، د ښارو آبادوونکی، جنگ کوونکی، او علماً او پوهانو وېشل کپړی.

دا ټول له درې عنوانو لاندی راځی: اخیار او افاضل یعنی ښه او پوه خلق، اشرار او اراذل یعنی بدان او پایلاتی خلق، متوسطین یعنی منځنی ډله.

چه باید له هرې طبقې څخه کار واخستل شی یعنی له علما او پوهانو ځنی عرفانی او علمی خدمت، او له کسبکرو او زارعینو څخه اقتصادی خدمت وغوښتل شی او حربی اشخاص په عسکری امورو مشغول کړه شی، او هېڅوک وزگار پاتی نشی چه ټوله د ملت ډلی د وطن په خدمت بخت وی!

او د خپل حکومت سره په هره چاره کښی مرسته کوی!

عدل

پوهان پدې پوهېدلی دی چه د حکومت غرض د ظلم او تعدی ورکول او د عدل او مساوات قایمول دی، نو علامه شهاب الدین د عدل دپاره دا درې رکنه مقرر کړی:

۱: د لوی خدای حقوق ساتل.

۲: انسانی حقوق یو له بله محافظه کول.

۳: د اسلافو او پخوانیو د حقوقو مراعات کول.

د دې درې قسمو تر تفصیل لاندې د مملکت ټول امور داخلېری او هر څه پکښې راحی، چه عمران او آبادی هم ضمناً د عدل تر عنوان لاندی داخلېری.

عمرانات او ودانی

د مملکت ودانی دوې جنبې لری چه یوه زراعتی او بله تعمیری او ودانی جنبه ده! د زراعت د ترقی او حمایت دپاره دا دوه شیه ضرور دی چه باید حکومت ورته توجه وکړی لکه د اوبو زیاتول، د لارو جوړول، د دهقانانو حمایت کول، په مالیه کې تخفیف کول، ترڅو چه دهقانان له زراعت څخه زړه توری نشی او بل کسب ته زړه ښه نکړی. د ودانیو په جوړولو کښی باید د دې لاندی شرطو مراعات وشی.

۱: د ښو اوبو زیاتوالی.

۲: د حای ښه والی او د هوا اعتدال.

۳: د ارشو او لړکو نزدېوالی.

۴: د حای موقعیت د امنیت په لحاظ.

برسېره پدې شرطونو څه نور شرطونه هم شته چه باید مراعات ئې وشی لکه: د کوڅو د خطونو معلومول د هر ډول بازار د پاره حای ټاکل، د ضرورت په اندازه د علم او صنعت خاوندانو ته حای ورکول او نور.

تدبير او اداره

غرض له تدبير د مملکت د امورو انتظام دی لکه: د وزارتو تشکیلول، د والیانو او حاکمانو ټاکل او وروسته لدېنه د قاضیانو او منصبدارانو تعینول، لیکن پدې ټولو کې باید د مملکت د بهبود مراعات وشي مثلاً هر ځای ته داسې قاضی او مامور مقرر شی چه د وقار او تقوی لرونکی وی.

او برسېره پدې چه باید پوه او عالم وی د حکومت په ضروریاتو او د قضا په ادابو دی هم پوهېږی، په حکم کې دی بېره نه کوی، او ښه تحقیق دی کوی، نه دی هدیه قبلوی او نه دی د چا شفاعت ته غور نیسی، د حکومت مامور باید په قانون پابند، او د وطن محب او صادق او د ملت خواخوږی وی، خپل اغراض د حکومت په چارو کې نکړی، او له رشوت او خیانت څخه ځان وژغوری!

پای